

## ኩልዮት ሐርስ ሐመልማሎ ወኩልዮት ሆንደሰት ወቴክኖሎጂ ማይ-ነፍሐ:731 ደረሰ ለአድሕረ



ኩልዮት ሆንደሰት ወቴክኖሎጂ ማይ-ነፍሐ: ማሌ 21 ጁላይ እትሰ ወዴተ 17ይት ዓዲት መድሐራት: 37



ምእታይት አዋልድ አንሳት ለብዲሎም 381 ደረሰላይ እብ ዲግሪ ወዲፕሎማ አድሐረት።



ኩልዮት ሆንደሰት ወቴክኖሎጂ ማይ-ነፍሐ: ማሌ 21 ጁላይ እትሰ ወዴተ 17ይት ዓዲት መድሐራት: 37

ለእብ ዲግሪ ለትደሐረው፡ እብ ሆንደሰት ኪሚስትሪ፡ ሆንደሰት ተዕዲን፡ ሆንደሰት መደን፡ ሆንደሰት ማካኒክ፡ ዕሉም ወሆንደሰት ኮምፕዩተር፡ ሆንደሰት ካህረቡት፡ ሆንደሰት በሐር ወሐርስ ናይ መደት 5 ሰነት ድሩሶም ለአትመመውቶም።

ናይ ሕሽመት ዕዙም - ወዘር ብናእ አሰይድ አብርሀ አሰፍሀ እትሰ አሰመዕዩ ከለመት፡ ለመትድሕረት ራክባሙ ለህለው ድሩሰ ሐዘቱ ወወቅታይ ላቱ መጃላት እብ መጅብ በራምጅ ብናእ ወጠን ሐቆለ ሸርሐ፡ ለረክበዉ አምር ዲብ መንፈሳት መጅተምም ወወጠኖም እግል

ለአውዑሉ አትፋቀድ።

ዐሚድለ ኩልዮት ዶክተር አርአያ ዘርአይ ህዩ፡ መትድሕረት እግል ብናእ ወጠን ለትብቁዕ መቅደረት ጥወራም ክም ህለው ሐቆለ ሐበረ፡ አምርም ወመቅደረቶም እብ ሸቅል ወትልሉይ ምህር እግል ልጠውር ተሐሰበ።

እለ ክእን እት እንቱ ዲብ ዮም 20 ጁላይ ኩልዮት ሐርስ ሐመልማሎ ለትፈናታ መጃላት ሐርስ ላአድረሰቶም 350 ደረሳ፡ 181 እብ ዲግሪ፡ 169 ህዩ እብ ዲፕሎማ አድሐረት።

ለደረሳ፡ ዕሉም ሐዋናት፡ አትክል፡ ዕሉም ሐመሊት ወፈዋክህ፡ ሕክምና ሐዋናት፡ ርዘቅ አርድ ወ ድዋር፡ ፡ ዕሉም ነብረ ወቴክኖሎጂዮት ለደርሰው

ቶም።

ወዘር ሐርስ አሰይድ አረፋይነ በርህ፡ ለደረሳ እብ ክዘረ ወፍዕል ለረክበዉ ታዕሊም ምስል ሰብ ተጅርቡት እንደትግወነው እተይ እግል ላዓቡ ትፋኑ።

ዐሚድ ኩልዮት ፕሮፌሰር ወልደአምላኽ አርአያ ህዩ፡ ሐርስ ታክያት እቅትላይ ዐድነ ሰበት ቱ፡ ምን ብላዕ እንደሐልፋ እት ትጃረት ሐርስ እግል ልትወቀል፡ ሐርስ ከረም እት ሐርስ ረይ እግል ልትበደል ወእት ሰነት 2 አው 3 እተይ እግል ልእቱ ጠወርት መቅደረት አዳም ምህም ክምቱ ሐበረ።



ኩልዮት ሆንደሰት ወቴክኖሎጂ ማይ-ነፍሐ: ማሌ 21 ጁላይ እትሰ ወዴተ 17ይት ዓዲት መድሐራት: 37

## ብሪጣንያ፡ ማህረጃን ኤራትሮፊን ትሰርገል



ኤራትሮፊን ሰነን ብሪጣንያ፡ ደማነት ሰላም እብ ሰባት እበ ትብል ሰቅራት ዲብ ዮም 20 ወ21 ጁላይ ዲብ መዳኑት ለንደን ማህረጃን ሰርገለው።

እትሊ እብ መስኡል ሸኡን ተንፊሰዮት ሰፋረት ኤራትሮፊ ዲብ ብሪጣንያ ወአዮርላንድ አሰይድ ሳልሕ ዐብደሊ ለትከሰተ ማህረጃን፡ ምን መዳይን ለንደን፡ ኒውካሰል፡ ሊድስ፡ ሸፊልድ፡ ኖቲንግሃም፡ ማንቼስተር፡ ለስተር ፡ ኮቨንትሪ፡ በርሚንግሃም፡ ዌክሰልድ፡ ሃደርስፊልድ፡ ወብዕድ መዳይን ለመጽአው ብዝሓም ኤራትሮፊን ሸርካም ዐለው።

አሰይድ ሳልሕ ዲብ አሰምዐዩ ከለመት፡ አህምዮት ማህረጃን ዲብ

ውሕደት ወጠን፡ ወብን፡ ወብን፡ አጅያል እንዴ ዘክረ፡ ናይ ዮም ዓመት ማህረጃን፡ ፕሮፌሰርና መትባዳራይ ዐጅላት ቢንዮም ግርማይ ዲብ ቱር-ደ-ፍራንስ ታሪክ እንዴ ሸቀ፡ በዐል ፍሉንዮት አክደር ዲብ ገብእ እተ ኢነት ልትሰርገል ሰበት ህለ ዝያድ ገማለት ክም ረክቦ እንዴሸርሐ፡ እግል ቢንዮም ግርማይ ወሸዐብ ኤራትሮፊ ሰናይክም ቤል።

መስኡል ሸኡን ጃልያት ወሸዐብ አሰይድ ተወልዶ ዮውሃንስ እብ ጅሁቱ፡ “ሓድረት ሓለት ዐድነ እብ መጅብ እድንዮይ ወናይ መንጠቀት ቲልል፡ እበ ልብል አርእስ እግል ምሻርካት እተ ወደዩ ሰሚናር፡ ዲብ ናይ መንጠቀት ወእድን፡ ዕላቃት ሰጅል ለህለ ሄራር ፍሬ ሰሙድነ ወመዳፍዐትነ ክምቱ ሸርሐ።

በራምጅ ዐማር እግል ልትደቀብ፡ እምበል ሕላሌ እግል ንክደም ክም ለአትሐዘኔ አፍህመ።

እተ አምዕል ለሀ ዲብ ተዐሊም አከዳሚ ለትዐወተው ወእብ አወላይ ወካልአይ ዲግሪ ለትደሐረው፡ እተ ክምሰሉም ናይ ታሪክ ወሰያሰት ተእሂል ለነሰአው ዝያድ 60 ሸባብ ሸሃዳት ተህዩበ።

እለ ክእን ዲብ እንቱ፡ ዋልዴን ምስል ዲብሰል ትፈናታ ደረጃት ዕምር ለህለው አጅኒት ወሸባብ ውላዶም ጅግረ ርዮደት ወናይ ፋግግት በራምጅ ክም ወደው ለበጽሐተነ ሐብሬ አፍህመት።

## ቅብለት በሐር ቀያሕ፡ ሰሚናር እግል ሸባብ ገብእ

ሓክመት አቅሊም ቅብለት በሐር ቀያሕ አሰይደ አሰመረት አብርሀ፡ መሻረከት ወፈላዕት ሸባብ ዲብ በራምጅ ዐማር እግል ቲዘድ፡ ዲብ ዮም 17 ጁላይ ዲብ መርከዝ ተእሂል ቅዋት በሐር-ደንገሎ፡ ዕሉም እጅትማዲ ደርሶ እግል ህለው ምን ክሉ ለአቅሊም ለመጽአው ሸባብ ዲብ ወዴቱ ሰሚናር አትፋቀድት።

መትካም እብ ህደፍ ዋድሕ ክም ልትዐወት ለሐበረት አሰይደ አሰመረት፡ እብ ደረጃት ፈርዕ


ገዲም ምናድል ፍሰሓይን አበቤ ረዳ፡ እት ዮም 21 ጁላይ እት 70 ዕምሩ እብ ሕማም አሰተሸህደ።

እት ሰነት 1974 እት ቅዋት ሸዕብዮት ለተሐበረ መናድል ፍሰሓይን አበቤ፡ እት መደት ንዳል ተሕረር እት አምን ሰውረት ወጃሽ ቅታል፡ ሐቆ ሕርየት ህዩ ምን ሰነት 2004 አሰክ አምዕል እስትሸሃዳ እት መክተብ ጀብህት ሸዕብዮት እግል ደመቅራዋየት ወዐዳለት አቅሊም ምግብ ክም መስኡል ፈርዕ ተውሲቅ እንዴ ገኡ፡ እግል ሸዕብ ወወጠት እብ መትሰባል ለከድመ መሐርሳይ ቲ።

ሸሃድ መናድል ፍሰሓይን አበቤ፡ በዐል ፈረዕ ወአብ 5 ወላድ። ቲ።

ዓዲት ቀብሩ ህዩ፡ ዮም 22 ጁላይ እት መቃብር መሐርሰት ተመት።

መክተብ ጀብህት ሸዕብዮት እግል ደመቅራዋየት ወዐዳለት አቅሊም ምግብ፡ እብ እስትሸሃድ ገዲም መናድል ፍሰሓይን አበቤ ረዳ ለትሰመዐዩ ሐዘን እት ሸርሐ፡ እግል ዓይሉቱ፡ መልሃም ንዳሉ ወመሻቂቱ ኤማን ወሰብር ለሀበኩም ልብል።



ኩልዮት ሆንደሰት ወቴክኖሎጂ ማይ-ነፍሐ: ማሌ 21 ጁላይ እትሰ ወዴተ 17ይት ዓዲት መድሐራት: 37

# ልኡክ ኤርትራይ፣ ዲብ ጋን እት 45ይ-ርቱብ እጅጉማዕ ቤት-ጎማት ውዘረእ እተሓድ አፍሪቀ ሻርክ



እብ መስኡል ተንጌዚ ሰፊራት ኤራትሪያ ዲብ ኣቶብ ወሳብት ወኪል ዲብ እተሓድ አፍሪቀ ወመፈውድየት እቅትሓድ አፍሪቀ አሰይድ ቢንያም ቦርጌ ለልትመራሕ ልኡክ ኤራትሪያ፣ እት የም 18 ወ 19 ጁላይ ዲብ ኣክራ - ጋን እትለ ትሰርገለ 45ይ ርቱብ ዋዕለ ቤት ጎማት ውዘራእ ሻርክ።

ለዋዕለ፡ ዲብ ኣግቡይ መሻረከት ወአውለውያት እተሓድ አፍሪቀ ዲብ ሐሸም 20፡ ክምሰልሁመ ትልም ጌዳን ስትራቴጂ ወቀቀኒን እተሓድ አፍሪቀ ዲብ ደንጎባሁ እግል ልብጻሕ ለአመመ ህድግ ሐቀለ ወደው፡ ወራታት አሰነዮት ሸክል እተሓድ አፍሪቀ እግል አሰይድት ዲብ መፋህመት ትበጽሐ ወዲብ ናይ ሰነት 2025 ሚዛንየት ትሳደቀ።

ልኡክ ኤራትሪያ፣ ዲብ ኣግደ ኣርእሱ-ህድግ ናይለ ዋዕለ፡ ስያሰት ወመባደኒ ሕኩመት ኤራትሪያ ለወዲሕ ከሊማት ቀደመ።

ዲብ ቀድየት የመጥት ሚዛንየት ሰነት 2025፡ ልኡክ ኤራትሪያ፣ እብ ትሉሉይ ለልትርኤ ውቁል መተንኮብ እተሓድ አፍሪቀ ዲብ ኣጃንዳት ናይ ኖሶም ለም መሻርከት አሰፊ ክምቡ እንዴ ሐበረ፡ እብ ዓመት እብ ናይ ከርሰ ዝሕርታት ማል ሸቅየት እግል ልት አታቴ ተሐሰበ።

እግል ልትሸቀ ጀርቤ ለጉብእ ዲቡ ቦራምጅ፡ ለፈግር ማል ለነቅሰ እቡ ኣግቡይ እግል ልትሸቀ ወዲብ መቅደረት ተምዊል ናይለ እትሓድ ለልትክምክም እግል ልግባእ ለለአቀድር ስትራቴጂያይ አውለውያት እግል ልትነዘም፡ ሰር-ደፍዕየት ዶር ድወል አዕዳእ እብ ዕምለት ናይ ወጠን እግል ልትመም ክም ለአይድ፡ ዲብ አሰይድት ይማም ጌዳን ስትራቴጂያት ወሰያሰት እተሓድ አፍሪቀ ህይ፡ ለተአክረ ወራታት እብ ሸፋግ እንዴ ተ'መ፡ ለወሲቀት እግል ልትሳደቅ እተ ወዲብ ሸቅል እግል ትውዑል ምህም ክምቱ ሐበረ።

ልኡክ ኤራትሪያ መጥመጦርለ እጅጉማዕ፡ ምሰል ወካይል ድወል አንፋር ወመሰኡሊን መአሰሳት እተሓድ አፍሪቀ፡ ዲብ አተረዶት ዕላቃት ለረከዘ ህድግ ወደ።

**ኤራትሪያ ግልጽ**

ክል ኣርቡዕ ለትጠ'በዕ ጀሪደት

መዳልያይ፡-  
- መሐመድ እድሪስ

ለይአውት ወአርተዖት  
\* ዘህረ ዐሊ  
\* ፋጥነ ኣድም

ተለፎን፡ 121797/07121322  
ፋክስ፡127749፡ ዕ.ሰ.ቡ፡ 247

ተውዝዕ ጀሪደት፡  
ተለፎን፡ 200454

አትአመሮት፡  
ተለፎን፡ 125013፡ ዕ.ሰ.ቡ፡ 1284

# ኤራትሪያ፣ ዲብ ፈግልየት አህዳፍ ዐቡት ዳይመት ተጃርቦ ትካፍል

ዳይመት ሰፊራት ኤራትሪያ ዲብ መዝመት ምጅልስ ቅራን ዲብ ኒውዮርክ እት ጁላይ17-2024 እትለ ነዘመቱ እጅጉማዕ፡ ሰርገል አህዳፍ ተጠውር ዳይም ዕልብ 4፣ 5 ወ 6 ባህለት፡ አሰይድት ኑዕየት ምህር፡ መሳጥት አንሳት ወተብዕን(ጅንደር)፡ አድመኖት ዋጅድ ማይ ጽሩይ ወነዳፈት ለከሰስ ተጃርቦ አቅረበት።

ሀደፍ ናይ እሊ ብዝሓት አዕዳእ መዝመት ምጅልስ

2ይ ወጠንያይ ጌማም- እብ ምራድ ኖስ ፈግልየት አህዳፍ ዐማር ዳይም፡ ዲብ ውዛረት ማልየት ወዐማር ወጠን ምዲር ቅስም መትሰዳዳይ ካርጅ አሰይድ ሳምሶም ብርሀኔ ህይ፡ ታርፍ ለህለ አህዳፍ ተጠውር ዳይም እግል ሰርገሎት አሰክ ሰነት 2030 ለጉብእ ጅህድ ተውዲሕ ቀደመው።

እምበል እሊ፡ ምን ውዛረት ተዕሊም - አሰይድ መሰፍን መሐሪ እብ ክሱስ ህደፍ 4ይ፡

ምጅልስ ቅራን ለቦ ሸራክት ረአየ ቀደመት።

ዲብለ መኖሰበት ለሐድራ፡ እብ ደረጃት ናኡብ መሰኡል ፍንቱይ ጌምያይ እብ ክሱስ አፍሪቀ ክሪሱቴያን ድዋርተን ወብዕዳም መሻርከት፡ ኤራትሪያ ለረከቡቱ ዐውቴ ሐመደው።

ኤራትሪያ፣ እት የም12 ጁላይ ዲብ መክተብ መርከዚ ናይ መዝመት ምጅልስ ቅራን - ኒውዮርክ እትለ ጉብእ መጃል ውቅል መርሐለት ስያሰት፡ 2ይ



ቅራን፡ ክምሰልሁመ ሰብ-መዝ እተሓድ አፍሪቀ ወመዝመት ምጅልስ ቅራን ለሻረከው ዲቡ እጅጉማዕ፡ ተጃርቦ እንዴ ትካፈልክ ፍንጌለ አህዳፍ ለህለ መትጸባጥ እብ ወድሐት፡ ዐቡት ለተክል አሸያእ እንድዴ ፈረግክ እግል ሐረቦት ወሐዲስ ኔፍዳይ ፍጥር እት አዳበሮት ለሰዴ ለሐሰ ሐል እግል ረከብ ቱ።

ምን እተ እጅጉመዕ ለሻረከ ልኡክ ኤራትሪያ ምዲር ቅስም ሸብ ወማሕበራይ ስታትሰቲክስ - አሰይድ ሐጎስ አሕመድ፡ ወራታት ወአግቡይ አትዳለየት

ምን መሕበር ወጠን አዋልድ አንሳት ኤራትሪያ - አሰይደ የሃነ ተወልዴ እብ ክሱስ ህደፍ 5ይ፡ ምን ቅስም ማይ ህይ አሰይድ ሚካኤል የሴፍ እብ ክሱስ ህደፍ 6 ወመትቀዳሙ እብለ ከሰስ ሸራሕ እብ ተፍሰር ቀደመው።

መመቅርሐይት መካትብ መዝመት ምጅልስ ቅራን ዲብ ኤራትሪያ ናህላ ሻልጂ እብ ጀህተ፡ አህዳፍ ዐማር ዳይም ሰርገል እግል ልርከብ ኤራትሪያ ለወዲቱ ጅህድ ወፍገራቱ፡ ክምሰልሁመ ምሰል መዝመት

ጌማም-ኖስ ፈግልየት አህዳፍ ዐማር ዳይም ቅድምት ቱ።

እብ ጀህት ብዕደት፡ ልኡክ ኤራትሪያ ዲብ መጃል ውቅል መርሐለት ስያሰት ናይ መዝመት ምጅልስ ቅራን፡ እግል አንፋር መሕበር ጃልያት ኤራትሪያን ሰካን ካናዳ፡ ዲብ መትቀዳም ቦራምጅ ዐማር ለረከዘ እብ ገብይ ሸበክት ሰሚናር ክም ወደ፡ ወህዮምመ እግል ዐማር ኤራትሪያ ሐዙዮም እግል ለደው መድላዮም ክም ሸርሐው ለበጽሐተነ ሐብሪ አፍህመት።

## ተበረዓት ደም እብ አንፋር ቅዋት ድፊዕ ቅያደት ምውዳቅ ጸሓይ

አንፋር ቅዋት ድፋዕ ቅያደት ምውዳቅ ጸሓይ፡ ጽቡጥ ባንክት ደም እንዴ ትረዘቀ እብ ሰብ ሕዳነ ደም ለትጀሬ ሞት መጥፍንን እግል ኢተህሌ ለነሰአወ መባደረት፡ እት የም 16 ጁላይ 144 ዐሺነት ደም ሀበው።

ዲብለ እብ አንፋር ክፈል-ዳሽ 26፡35፡ ወ 28 ለትነዘመ ቦርናምጅ፡ ምን ፈሬዕ ውዛረት ዓፍየት አቅሊም ጋሽ-ቦርክ አሰይድ ተስፋ-አለም ተወልዴ፡ መኖራት ወሐዘት እብ ምራድ

ኖስ መትቦርየት ደም እብለ ከሰስ ተውዲሕ ሐቀለ ሀቡ፡ ለመባደረት መአሰሳት ዓፍየት ምን መሕዝዝ ደም ዲብ አርህዮት ግዴት ዐባይ ክምቡ አፍህመ።

መሰኡል መትቦርዕት ደም አቅሊም ጋሽ-ቦርክ አሰይድ ጉብረመስቀል እምባይ እብ ጀህተ፡ ጽቡጥ ባንክት ደም እግል ረዘቀት፡ ምን ሸቃለ ሕኩመት ወአንፋር ቅዋት ድፋዕ እት ክል 10 ምዕል እብ ገብይ ንዝምት ምን 50 አሰክ 70 ዐሺነት ደም ልትጀማዕ ክም ህለ ሐቀለ ወድሐ፡

ዲብ መትቦርየት ደም ለህሌት ፈዛዕት ወፈህም ዲብ ለሐሰት ደረጃት ሰበት ህሌት፡ ዐደድ ሰብ ምራድ ኖስ መትቦርዕት ደም ዲብ ወሰክ ክም መጽኦ ሐበረ።

አሰይድ ጉብራመስቀል ህግያሁ እብ አተላላይ፡ ፈድላ ጉብእ ህለ አትፋዝየት ወመሐደራት ፈዛዕት መጅተማዕ እብ ዓመት ናይ ሸባብ ህይ እብ ፍንቱይ ሰበት ትውቀለት፡ ዲብ መአሰሳት ዓፍየት ጀሬ ለዐለ መሕዝዝ ደም እት ልርጌ መጽኦ ክም ህለ ሐበረ።

2፩ ክፈለ

ከራዊ ጎት ቤቼ!

ክልኤ አምዕል ሓሰፊት እምበል ዕርፍ ወሰኑበ። እብ ኢረኪብ ሰካብመ እት መጅንን ክምሰል ለአበጽሕ ትደቀንት። እትሊ ወክድ እሊ ለክልኤት ሰክበው ወለ ሳልሶም ምን ብካይ ሀጎጋይ እግል አቦ። እግል ለእዘም እግል ቀንጸት እቡ ወትገሴት። አሳረረቱ ወእብ አትሓላይ አትሓሌት። ህቱ ላኪን ምን ብካይ ሀገርጋር (አዘም) እግል አቦ። ከርቤተት ሕልቲት ምዕቅር ምርት ፈትሐቱ ወካልእ አሰረቱ። እት ደንጎበ ደው አብግንጉር አሰቱቱ። ከእት ሕቅፊ እሰላሌ ቴሉ። በደል ለአዘም ሰኪ ወአማን ትሸደደ እንዴ ኢኮን ምን ጸርሓቱ ላተ ይአዘመ። ሓርቀት እት እንተ ወእት ጸፋጥፋ። “እዘም ሚ ገብእ ወዴኮከ? እግል ትዕይነኒ ቱ ገብእ!?” ዩዩዩ! ወለት አብሀ አነ! አብግንጉር ምንዲ ገብእ ደው ናሰኢ ህሌክ እዘም ፋርሕ ኢትግበእ ለገግረት እሊ” ትቤ። ቅሎተት ናደት ጋብኡት እት እንተ።

እሊ ክሉ ህተ ትብሉ ለዐለት ምስል ዕንቃቅ ወድ መልሀዲት ላኪን ሴመ ፋርግ ምን ኢጸንሐ። “ወልዬ ገሌ ጀረ እቱ ትቤ መሰለኒ” ህልግት ወርብሸት እት እንተ። እግል ትሕጅቡ ሱረት አልሐምዱ ቀርኢት ከሻመተቱ። አዘመ ሰልፍ ሱረት አልበቀረ ቀርኢት ከግሰሰቱ። እግል ተአተላሊዩ ምንዲ ሐዘኑ እምበለ ሰልፊ ክምሰል ብዲር ኢቀርኡት ዛክረተ ፈቅደ እግል አቦት ከወንጎንት ምን። ሓርቀት እት እንተ “ያአለህ! አዩ ገብእ ጌሰ ለሕፍዝ? ወሱዋተ ገብእ ለአሰረ ህሌት አየት?” ትቤ ከእግል አርወሐተ ትሰክለት ወአትግበት።

ህተ እትሊ ህም ገም እሊ እት እንተ እሊ ኢኮን ለለግርገር ለዐለ ወልደ እንዴ ሰክብ እት እዳህ ፊኤቱ። ምን ልበ ፋርሐት እት እንተ “አልሐምዱ አላህ” ትቤ ክምሰላ ሐወ መጦርም አተክረረቱ።

ክልኤ ዕንተ አናብዐን እብ መጃቅመ ልትደራገግ ዐለዩ። ምን ክብደ እንዴ አተንፈሰት “ኡፍ ኡፍ እሰቃቅፍር አላህ! ልትፈሌ አሰክ ነገር ካምለት ምንዲ ሰክቦ ልትፈሌ! እሊ በህልዬ ክምሰል እኪት ወሐሰድ ልርእም ገብእ” ትቤ ከትሐሚድ ገብር ጣዶ ሞላሁ እት መሰል ትሐሚደ በልሰት። ክምሰል አርወሐት ለምን ዕርጌ ክሪት ድሸቅ ትቤ ከህምደት።

አሰክለ መረብዐተ ሰካብ ጌሰት ከእግል ሳዕት ለእተ መንደቅለ ቤት ትህንጦጥል ለዐለት አሰክ አቅመተት። ለወከድ ለሀይ ሾክተሰ ሳዕት እት ሳዕት አርበዕ ወክልኤ ደጊገት ቱ ተአሸር ለዐለት።

እበ ናዩም ሰካብ ፋርሐት እት እንተ በክት ሰካብ እግል ኢልሐሊፈ እት ፈርሀ እተ ዐረት ቅብላቶም አግመአተ ሰብር እተ እንቱ አሰፋረ አሕድ አብጸሐቱ። አክል እለ ሳንገት ቱ ለኢትብሉ ወቅት ሐቅ ክልኡት። ድንግጽት ወርብሸት እት እንተ በል አበለት። ኢሎም ኢኮን ለሰልአሰ መነቲተ ሰልሲቶም እሊ እግል ሌሂ ለሓምቅ እግል ትብሎም ለኢትቀድር

እቱ አሕዋል እት እዘን አድሕድ ክምሰል ናይድ እማቱ ዐቶር ሐንን እብ ብካይ ቤለው።

እግል ክልኤ ዕንተ ሐሰት። ሐቱ አሰር ሰካብ እርኤ እተን። አዘ ምን ምግሳዩ ክልኤ ዕንተ አሰክለ ሳዕተ መንደቅ ለአኩተን። እለ ኢኮን ሳዕት። ሳዕት 4:07 ደጊገት እት ተአሸር አንተብህት እተ።

ተናን እት ፈግር ምን ሕፍን ዘዐት እግል አፍገረት። እሊ ለምን ሀረሰው ሰካብ ሐቅ ክልኤ ነገር ክምሰል ሰክበቱ። አክል አሕድ ሐንገለ እንዴ ኢለግርፍ ወገርቦ ምን ሰካብ ላሊ ቀዳሚት እንዴ ኢጸግብ እት ሳልሰ ላሊ እበ እግሎም ሞልዳም ለዐለው ዐነቅቅ ክምሰልቱ ፍንጌ መርገም ወመድሐር ሕኒት እት እንተ ህቶም እብ ብካይ ሀገርገረው። አክለ ምርቶም ሰክባት ለካልአዩ ፈዘዐ እተ። ፡ ለኢልኦትካርም ሴር ወክታር ትዐብ ወእርሃቅ አሰር አሕድ ጸብጠ እተ ለሕኒት ወልዳይት። እሊ ወዳዩም ህዩ ክምሰል እብ እማመት ጃዝወ ለህለው መሰለው እተ። ህተ ወህቶም እተ ለኢልኦትከለሰ መዐረከት አትያም ለህለው ክልኡት አባይ ወሕዱድ ድፋዕተ እብ ሐለት ለደናኩ ትረአው።

“ሄዩዩ! ክግድም እለ ላቱ ሓለት ኢኮን! አነ ሚቱ ገብእ ዝንብዬ!?” ፍንጌ እሊ ወሌሂ እት አምሆልል እግል ኢሙት!?” አናብዕ ሕፋን ምን ክልኤ ዕንተ አሰር አድሕድ በደድ እት ተአብሉ። ለኢልኦትገልድ ጸር ዶዕ እብ ሕሳባት ሐንገለ ኬን ወእንሰር ባለሰቱ። ሰፍሩያም ክምሰል ህለው ክም አመረት አዘመ ሐንገለ ወፍክረ ለሐምርግ ሕሳባት እግሉ ረፍዐት ወክራት። እግል ምርቶም እት ነሐረ ጥብ ማነ መጤቱ እግል ካልአይ። እተ ሐሁ ሰንደቱ እግሉ እብ እንክር ገለብ አጥቤቱ። ሳልሳዮም እት እግረ እንዴ ሰንደቱ እት አፋሁ ረዳዐት መጤቱ።

ክልኡት ዕንቃቅ እብ ክልኡት አፍ ቀበሊት ክምሰል ጠበወ ልበ ትመጠሐ ምነ መስኪነት። እት ዌጸተ እብ መጸጠት ሰኪ መክረህት ሸዐረት። “አዑዙ ብላሂ ሚነ ለሓለት እለ!” ትቤ ወሐር ፈጅኦተን እንዴ ኢልኦትአመረ ህታመ ክርነት እብ ጸርሓት ረፍዐተ ከአደንገጸቶም መሳኪን እግሎምተ ለእግሩዝ ህም አለጦም።

እግሎም ክምሰል ገንሐት እሎም ኢኮን ክል ምኖምተ ለእግሉ ጠበ ሐሊብ እተ ምላዩትለ ሰሪርም እንዴ አፍገረው አቅመተቶም። ምነ ውዳቶም ብዘሕ ኢደንገጸት ወኢፈርሐት ክል ዶል ሐሊብ እም ጠበ እት ህለው ለሳድፍ ጠበዒያይ ልሙድ ሰበት ቱ። አዘመ ካልአዩት ፍክረት እግል ፈከረት። እግል ክልኡት ውላደ ክልኤ ረዳዐት እት ጸብጠት እግሎም። ፡ እግል ሳልሳዮም ለጸብጦም እግል ኢረክበት። ግድም እብ መግሰረት እበ ብርክ እግረ አሰክ አፍሁ ሰንደተ እግሉ። ክሰልሲቶም ቁቅባል እግል ረዳዳቶም ትማጠው። እብ ግንሐት ማሸግ አቅመተቶም። ገርቦ እብ

ፈተር ወትርሃን ህሙቱል። ወክዑይ ምነ ሰበት ዐለ ክለ ለእግል ትወዴ ወለ እግል ትብል ትፈርገ ወፋርገተ ይዐለት። ዕንታተ እብ ትርሃን ለእግል ፊኤት እቡ ፈጥነ እግል ይዐለ። ፍክራመ ሕሳባቱ እት ሰኪ ፍክር ኢኮን ለዐለ። እለ ወሌሀ እት ትብል ወእት ጸብጦ ወትጠልቅ ሐንገለ እግል ሐቱ ፍክረት አሰዐረዩ።

ሸፍንት እት እንተ አሰክለ ሸራብት እሰኢን አብሆም ጌሰት። እግል ሸራብት እንዴ አምጸኡት እግል ረዳዳት እተ ሸራባት አቱት። ምን ግረ ክል ምርቶም ተ እብ መትርእስ አሰክለ ረዳዐት ሰንደቶም። ቅሩብ አፍሆም እንዴ አቅረቡት እግሎም እግል ልሰክቦ ጸፋጠፈቶም። ሰልሲቶም እግል ሐድ ወክድ ህምድ ቤለው ከሰክበው ምን። ህታመ እበ ናዩ ሐዳሰ ፍክረት ሰኪ ፈርሐት። እብ ክእኒ ህዩ ለእት



ድማረ ለዐለ ሁሩር ወትዐብ እብ አፍህ ገሰሰት።

“አይወ! እግል እፍክር ህሌት እግልዬ። እት ሐቱ ፍክረት ሐቅ ትመዩት ወወዐልኮ ላኪን ሐቱ እግል እግሰር ይእቀድር። በስ ምነ እግል እደገግ ለብእይ እግል ረቢ ሀይኒተ ንዕመት ውላድ ለገብኢት ትግብእ ዘዐት ፈጅር ለትትዕሰ። እግል እበል አላብዬ። ረቢ ሐምዴ ወሸክር ተአሰትህለክ! ለሐመዴክ ትወሰኩ። ወለሐሚክ ምን ስልጣንክ ሐቱ ኢኪሬ ወኢፋጭል እምበል እግል ርሐ ምን ክል ሰኔት ተርፍ” ትቤ ክምን ከርሰ ልበ “ኡፍ ኡፍ” እንዴ ትቤ ጭቅመት ቃዝ ሳን አክሲድ አልከርቦን እት ሀወ ጠለቀት ወአተንፈሰት።

ከአዘ ትገሰ ወትብጸሕ ወለ እግሎም ሓቅፈት እት እንተ እት ምግሳዩ ትትጽፈሕ ትሐየረት። አዘመ እብ ሐዲስ አክራፍቶም

እብ ብካይ ትወቀሉ። እሞም አሰኩም አክለ ቀርብተ እግል ልሰክቦ ወልእዘጥ ላልትወጀቦም። ላሊ ትርሃን ወአድሐ ጽራር ገብአው። እሊ ሰድ እሊ እሞም ልበ እብ ሐሩቀት ነድድ እት እንቱ አሰኩም ቀርቦት። እግል ለትአትፋግረ ፍክረት እግል ትፈክር ዐለት እግል።

እሰልፍ አድሩጦም ሐቅ መልአው ለትአከኪዮም ህሌት ህተ ትቀዌት እተ። ሐቅ ሰኪ እንዴ ቀርቦቶም ትፋጠትቶም እግል ሰልፋይ ረዳዐት ፋርቀት እብራቀ እግል እት አፋሁ አርተዐት ከእግል መጤቱ። እግል ካልአይ ረዳዐት እብ ማይ ብራቁ እግል ሀቡ። እግላመ ሳልሳዮም ረዳዐት እብ ብድረተ (ሐሪጭ) እምበል ማይ ለእቱ ልትመዩስ እግል መጤቱ። እለ ለወዴት እበ ልበ እት ቀፈላት ሰበት ትከራቱ።

ፈጅኦተን ለእግል ውላደ ሀቡተን

(ሐሪጭ) እምበል ማይመ ጠቤ ለዐለ ክመ እተ ክምሰልህ። እብ ክምእኒ ትሚሰ ትሸራሕ ዐለት።

“ዩቡ እምክም ፍጻኔም ገብኡት። አነ ሐቅ የእንተብህኮ ምን ገብእ እግል ልብ ልክሬ እግል ክምቱ ገብእ? እምክም እም ኢትግብእ። እምበሌክም እት ሚ ገብእ ክሰኢት ህሌት ገብእ? ልብዬ ጤባይ ገብእ እብ ትርሃን ቀዌት። እምበሌክም” እት ትብል እብ ውዲተ እት ትዕሰ ወሐሰረት ትካሬት።

ሐቅ እለ ህተ እትሊ ትዕሰ ወነደም እሊ እት ህሌት ብእስ ህቱ መጸአዩ። እብ ክእኒ ህዩ። ትሰክለዩ። “አፎ አክል እሊ ትረበኸኪ? ደሐንኪቱ ገብእ?” ክልኡት ሰክል እት አሕድ ጫምረ እግል።

ህታመ እንዴ ኢትሐብዕ ወኢትሰትር ለጀሬት ክምለ እግል ህሌት ዳገመተ እግሉ።

ህቱመ ረአሱ እንዴ አድነን እግል መዳግመ ለአተንሴ ሐቅለ ጸንሐ። እሊ ለተሌ ረአይ እግሉ ሀቡ። “አዘ ወክድ ሳዕት ሐምስ ህለ። አሰክ ሳዕት ሰብዕ ህዩ። እንቱ ሰክቤ እግልኪ። ሐቅህ እግል ሀርሰኪቱ” እት ልብል ህቱመ ወርዳዮተሰ ሰልአሰ መነቲት ውላዴ እግል ልግበእ ክምሰልቱ ወድሐ እግሉ።

ህተ እንዴ ኢትአምን። “ያዩአ!!! ሚ እንዴ ወዴክ? ትርሃን እግልዬመ ህሩሰ ይህለ!” ቱሉ ከምን በህል ወአዘም አሰቀቡት።

እሊ ለተሌ ሰካላት ህቱ እት ልበ አተውረደ እግሉ። “አማኑቱ ገብእ እግል ክልኤ ሳዕት እግል ለአትዐርፈኒቱ ገብእ!?” ኮንዶእ እለ ላቱ ህተ ትመሰል እቼ ይህሌት። ክለ ክሉ አነ ይአምን። ክልኤ ሳዕት ካምለት እተዩ እግል ልሀበኒተን ገብእ!?” እት ረሼ ለህሌት እበዩ ገብእ ደለዩ? ሐሬ ህዩ ለአዘም እግልክ ገብእ? ውበዕድ ሰካላት ረፍዐት ወክራት። እተ ሰልፋይ ሰክል እንዴ ኢትበልሰ እግል ካልአይ ትትዐሬ ዐለት።

“ደሐንቱ ብዘሕ እብዬ ኢትትሀለገ። ክምሰል እንቱ ትወዲዩ ለዐልኪ እምበል እወዴ” ቤለዩ ብእሰ ከእግል ክልኤ ሳዕት ለእግል ብህለ ለዐለ እግልን እግል ለአትምም አሰክለ ሞርዳዮቶም ፈግር ለዐለ ውላዴ ጌሰ።

እግል ረዳ ክምሰል ሰምዐት ሰኪ ትበሰጠት ምን። “ሚ ገብእ እግል እዴ” ትቤ ወሐር ክምሰለ ክል ዶል እት ለአፈርሐ ለትወዲዩ። ላልምዲት ዓደተ ረዩምዬ ህሌት እት ልብል ክምም ገብኡት እቱ ከአተ ስር ብሶቱ ወለ እዴሁ እብ ሰዕመት ወድቅት እግሉ። እትሊ ወክድ እሊ ዕድመ ምስለ እግል ወቅት ረይም ልትፈንተዩ መልሀይ አማነ ለዐለ። አቤ! ሰፍረ ምስል ሰፍረ ምን ኢልትራኩብ ሐድ ኢኮን። ሞድዮት ለዐለት። ምስል ሰካብ ዐለ ዕድመ። አይወ! ሰካብ እሊ እብ ሰለሰ ሐርፍ ላልትኩትብ ዔማት ክል ሐለት ዐቅል ወአምር ወራሐት ገርብ ወሀዳኡት ዓሰብ ቱ! ህቱ ሐቅ ይህለ ክል ሓጀት ይህሌት። ህተ ወህቱ ትራከብው ወእት ሕንቱ ምልኪ ወሰይጠረቱ ወደዩ።

## መዲነት ኤደን ዔለ-በርዕድ እት ተጠውር



እተ ለሐልፊ ወክድ ሱሕፍዩን ጀራይድ ኤረትሮፕ አሰክ ምዴርየት ዔለ-በርዕድ እንዴ ተሐረከው። ምስል ሼክ ዐብዱ ዐማር መስኦል መዲነት ኤደን ምዴርየት ዔለ-በርዕድ እብ ሰበት ሄራት ወተጠውር መዲነት ኤደን ሃድጋም ዐለው። ታምም ጽበባ ናይላ መቃብት እትለ ናይ የም ብብዓትን እንቀድመ እግልኩም።

### ሰኣል፡ ሼክ ዐብዱ ምስል እለ መዲነት እግል ተኣትኦምረን?

በሊሱ፡ እለ መዲነት ኤደን ዓሲመት ምዴርየት ዔለ-በርዕድ ተ። ምን ከረን ህዩ 18 ኪሎ መትር እትጃህ ምፍጋር ጸኣይ ህሌት። ምስል ሐምስ እዳረት ደዋሐ ናይላ ምዴርየት ህዩ ትትራኩብ። እለን ሐዲሽ-ዐዲ፡ ዐዲ በርበሬ፡ ደብራሲ፡ ሸዕብ ሰለበ ወኢራ ተን። እለ መዲነት እለ ዝያድ ተጠውረ ሐቆ ሕርየት ለመጽኣቱ። ክም ተእሲሰ ላኪን ዲብ ዘበን ቅዱም ክም ካምቦ እንዴ ገብአት ዲብ እለ መንጠቀት ሐርሰ አንበተ። ሐቆ እለ ለአክአን ደናዳይ እግል ሐርሰ ሰበት ሐዘዩ፡ ዲብ እለ ኣዘ ለህሌት ዲብ አሳሰ አንበተ። ምናተ ዲብ መደት ህይሌ ሰላሳ፡ አሳይ ሰበት ደመረዩ ክሉ ሸዐበ ህርበ ወመባህ ደመረት። ዲብ መደት ደርጊመ እግል ትጠወር ኢቀድረት። ኣዘ ሐቆ ሕርየት ክሉ ለልኣትሐዘ ከደማት ለትመልክ ሸብህ መዲነት ጋብአት ህሌት። እለ ህዩ መካትብ መኣሰሳት ሕኩመት፡ መዳርሱ፡ ሆስፒታል፡ ከርህበት፡ ነዲፍ ማይ ሲቶ ወአግቡይ ዐረባት ለመሰል ህለ ዲብ።

### ሰኣል፡ ቀደም ሕርየት ለዐለ እግል ወኣዘ ዲብ እለን 33 ሰነት ናይ ሕርየት ለረክቡቱ ተጠውር ማ መሰል?

በሊሱ፡ ኣዘ ምስል ቀደም ሕርየት ለዐለቱ ዶል እንርእዩ ክሉ ረኣሱ ኢልትራኩብ። ሐቆ ሕርየት እለ መዲነት መባህ ናይ መሳግድ፡ ከናይሱ፡ መኣሰሳት መዓብድ፡ ናይ ሐርሰ ወመክተብ ምዴርየት ክም ልትአሰሰ እተ ገብአ። ኣዘ ላኪን ክሉ እንዴ ለምደዩ እግልሚ አርድ ኢረከቡቱ ዲብ እለ መዲነት ለልብል ዲብ ለህለ ወክድቱ ባጽኣም ለህሌ። ናይ ማሰተር ፕላን መሻክል ላኪን ዐለ እግል ወለ ዲብ መደት እስትዕማር ምን እንርእ። አርድ ልትህየብ ለዐለ ኣዳም ምን አዩ መጽኣ ወጅቡ ኢወጅቡ እንዴ ኢልትኣከድ 5 መትር መረበዕ እግል ቤት ለትገብእ ኣካን ልትህየብ ሰበት ዐለ ህምልት ተ ለዐለት። እለ እግል አሰነዮት ብዙሕ ተዐብ ተሐለፈ እተ ቀዳም መራሕል ናይ ሕርየት። ኣዘ ላኪን ሐቆ 2016 ዋርዓናት ናይ ሸዕብ ሰበት በዘሐ፡ 85% ሐል ለለመጽኣ ፕላን እንዴ ትዳለ ታምም ህለ። እለ ህዩ እምበለ ሸቀይ ለህለ ዝያድ 1000 ለገበእ አርድ 4-ዲ ለትፈናተ አሰባብ ለዐለ እግሉ እግል ልትረከብ ሳዲ

ህለ እብ አሳሰ ለለጅነት ለወዳቱ ጅህድ። ኣዘ ናይ ቀደም ሕርየት ወሐቆ ሕርየት ወኣዘ ለህሌቱ ዶል እንርእ ክሉ መሻክል ተሐለለ ምንም ኢልትብህል። ናይ ሸዋርዕ መሻክል እንዴ አሰነን ዐዋሚድ ከርህበት ወተለፎን ወክዮ አናብብ ማይ እንዴ ኢተርፍ እንዴ ገብአ ዲብ፡ መንዘር ለትህይብ ወመኣሰሳት እንዴ ነዘምን እተይ ለልትረከብ ምን ክም ገብእ እንወዳ ህሌ፡ ወዲብ ገበይ ተጠውር ተኣሳድር ህሌት።

### ሰኣል፡ ምልክየት ኣራዲ ህዩ ከኣፎ ትወድዉ ህሌኩም?

በሊሱ፡ ቀደም ሕርየት ለብራቶ ለልቡሉ ናይ ምን ክምቱ ምልክየት ብዙሕ ዋዴሕ የዐለ። ኣዘ ላኪን ዝያድ 1500 ለገብእ 4ይላት ዲብ አንደይት ህሌ። እብ አሳሰ መምርሕ ወዛረት አርድ ማይ ወድዋር፡ ለጠልቡ ዲብ እለ ብቆዕ ለገብእ ህዩ ወክሉ ዋጅባቱ ለኣትመመ በይነት እግል ንውደዩ እንቡታም ህሌ። ወዲብ ከዳሰተር ክም ልትሰጅል ገብእ ህለ። እግልሚ አርድ ለአሰብተ ነፈር ናይ ምልክየቱ ለአሰብተ እግል ለአውርስ ወለአዘቤ ምን ለሐዘመ ሐቆ ረክብ። ክምሰልክህመ እተይ ናይ እለ መዲነት ዲብ ክም ሳህም ገብእ። እብሊ ክሉ እንዴ ተመ ልብራቶህ ክም መልክ እግል ልግበእ ልትሸቁ ህለ። እለ በዲር ኣዳም እህትማም ለህይቡ ኢጸንሓ፡ ኣዘ ላኪን መንፈዐቱ እንዴ ኣመረ ለሐዘዩ ህለ። እለ ለዐለ ናይ አርድ መሻክልመ እግል ለአርሃ ለቀድር በዲር አርድ ጸቢብ እቱ ለዐለ ወአርድ ርሐብ መልክ ለዐለ እብ አሳሰ ማሰተር ፕላን ናይላ መዲነት፡ እለ ክሉ ኣትሳናይ ገብእ እቱ ህለ። ሕነ እብ ገሌ ገሌ መሻክል ኢትኣከርን ምንገብእ እብ ጃንብ ሸዕብ ለንየት ወለ ኣዘ እብ ቀዋንን አርድ መትመላክ ሰነቱ ለህለ።

### ሰኣል፡ ዲብ መናበረት ናይ ሸዕብ ለመጽኣ ተቅዩር ህዩ ከኣፎ መሰል?

በሊሱ፡ ዲብ መናበረት ናይ ሸዕብ ለመጽኣ ተቅዩር ዶል እንርእ። እለ መዲነት እለ ናይ ማይ ዐቢ መሻክል ዐለ እግሉ። ዔማት ናይ ማይ ዲብ እለ ባካት የዐለ። ብዙሕ ጅህድ ገብአ። ኣዘ ላኪን ዲብ እለ ከዛን ናይ ቶረንካ ካሬ ወዋዑም ማይ ክም ትረከብ ለመሻክል ሐል ራክብ ህለ። እለ እግል ልግበእ ማሰራት ክም መደድነ ወኣካናት ናይ ኑቃዋ ክም በይነት እብ ጃንሬተር አንበት። ሐቆህ ከርህበት ክም መጽኣት እብ ከርህበት፡ ኣዘ ህዩ ምን ሰነት 2023 እንዴ አንበትን ምን እተይ ናይነ ምስል ኣቅሊም መፋህመት እንዴ ገብእ ሶላር ክም ልተክል ገብእ ወዐቢ ሶላር እንዴ ወተድነ ፍተሕ ዐቢ ራክባም ህሌ። ብዕድ እትሊ ወክድ እለ ሸዕብ ምስል እብ ሕኩመት ገብእ ለህለ ጅህድ ናይ ነብረ እብ ሸቅል ዲብ እት ካድም፡ ዲብ ሕፍዘት ማይ ወትርበት እንዴ

ትፈረረ መሳርፋ ረክብ ህለ፡ ወእብ አሳሰ እለ ለዐዳጋትትመ ዲብ ደሐን ደረጃት ባጽኦ ህለ። ለሸቀ ምን ሸቅሉ ረክብ ህለ ወለ ልትዛቤ መ እት ዐዳገ እንዴ ጌሰ እብ ዐውል ራትዕ ረክብ ህለ። እግል ክሉ ናይ አርድ መሻክል ሐል እግል ኒዴ ለህለ ናይነ መትኣካር ኢገብእ ምንገብእ ህቱመ ሐል እግል ልርኩብ ሰእየት ለትገብእቱ ኢሳረተ፡ ዲብ ሳእየት ለትህይብ መርሐለትቱ ነኣሳድር ለህሌ።

### ሰኣል፡ እለ እዳረት መዲነት እግል ግድግም ወዴውራይ ለአለበን ዓኢላት ወኣብ እግት ለልትራዐየ ማ ሰዳይት ትወዳ?

በሊሱ፡ ኣዘ ሕነ እብ ፍንቱይ እለ ወዳነ እንዴ እንቤ ብዙሕ ለነኣፍተክር እቡ ኢህላ። ላኪን ወለ ሐድ ልግበእ ለእንረክቡ ሸቅል ናይ 10 ለገብእ 15 እንካፍሎምቱ ወዲብ እዳረት ናይ ደዋሐ እንዴ ትሰጅለው ክም እለ መኣሰሳት ዔለ-በርዕድ ሸቅል ዶል ልትከሰት ናይ ዐጪድ ወሀረም ለመሰል ዶል ልትረከብ። እብ ጃንብ ዎር ሰብ መቅደረት ወእብ ጃንብ ካልእ ህዩ እሎም እምብሎም ለጸንሐነ እንዴ ፈተሽን ዲብ ክም ረክቦ እንወዳ። ከምሰልህመ ዲብ እለ ክሱት ለህለ ናይ ዐማር ወገማል ሸቅል ወብዕድ ክም ዋርድዩ ለመሰል አሸቃላት ናይ መኣሰሳት ሕኩመት ዲብ ክም ልትሰጅሎ ገብእ። እትሊ ህዩ ሐድ 6 ነፈር ለገብእ ፍፋራም ህለው። እለ ምንመ እንወዳ ብዘሓም ግዱዓም ሰበት ህለው እግልን ለለተግነዕ ወዳነ እግል ልትብህል ኢልትቀደር።

### ሰኣል፡ ብዘሐ ሸዕብ ወለህለ እግልኩም ከደማት ኣክልኦይ በጽኦት?

በሊሱ፡ መዲነት ኤደን ክልኤ እዳረት ደዋሐ ትከምክም። እዳረት ሐቱ 900 ዓኢላት ወእብ ትንፋሰ ሐድ 6000 ለገብእ ህለ ዲብ። ለእዳረት ክልኤ ህዩ ሐድ 600 ዓኢላት እብ ትንፋሰ ህዩ ሐድ 3000 ለገብእ ሸዕብ ህለ ዲብ። መዳርሰ 5 መድረሰት ህለ እግልነ።

መስተሸፊ ዎር ህለ እግልን እግል እለን ባካትን ለህለዩ እዳራት ደዋሐ ምን ቅሩብ ክድመት ለህይብ ወምን ክለ ለምዴርየት ለህለ እዳራት ደዋሐ ክም መርጅዕየት ለከድም ህለ እግልነ። ዝያድ ክሉ ዲብ እለ እግል ልትሸራሕ ለወጅቡ እብ ማል ናይ ሸዕብ ለሸቀናህ መጸበሪ ዐመሲቱ። ለዲብ ረዩም ባካት ለህለዩ አሰክ ልትፈረጅ ዲብ ልትጸበረ፡ ወለ ዲብ ቅሩብ ባካት ለህለዩ ህዩ፡ ወቅተን ክም ቀርበት መጽኣ፡ ሰበት እለ ለከደማት ግሩም ህለ እግል ልትብህል ልትቀደር።

### ሰኣል፡ እለ መዲነት ፍንቱይ ወጅካብ ለወድዩ ማ ህለ?

በሊሱ፡ ለዎር ፍንቱይ ለወድዩ እለ ናይ ዔለ-በርዕድ መኣሰሳት ከምሰልህመ መሓዘ ዐንሰበ ወዲብ ለህለ ጀራዲን ምኑ ወኪን ህዩ ናይ ደብረሲን ምስል ሰበት ልትጸበዋ እለ ፍንቱይ ለወድዶቱ። እለ ህዩ ኣላፍ ሸዕብ ናይ ንግደት በህለት ዝያረት ደብረሲን እበ ሰበት ለሓልፍ መዲነት ኤደን ለኣልአምር ህለ እግል ልትብህል ኢልትቀደር።

### ሰኣል፡ ተንሲቅ መኣሰሳት ሕኩመት ወፊህም ሸዕብ ከኣፎ ህለ?

በሊሱ፡ እትለ ምዴርየት ናይነ ክሉ መኣሰሳት ሕኩመት እብ ሕበር እንዴ ነሰቀት ለትከድም ለጅነት ናይ ሕበር ህሌት። እለ ለጅነት እለ ምን ክሉ ለትፋገረት ሰበት ተ፡ ናይ ተዕሊም እግል ተዕሊም ለገንሕ ሌግ ኢትን ክልን እብ ሕበር እንቀንጽ እቡ፡ ናይ ዓፍየት ለከምሰልህ፡ ክም መሰል እትሊ ለሐልፈ ናይ ሸቃቃት ሸቅል ለለጅነት እብ ሕበር እንዴ ገብአት፡ ሸዕብ እተየ ወእብ ከኣፎ ሸቀ ሰነ ሰበት ራቀቡቱ ተዐወትን እቱ እግል ልትብህል ልትቀደር። እምበልህ ዶል ዓዳድ ለገብእ ዲብ ለሐልፈ ምን እንርእ ክልኤ ዔድ ወዳነ። ናይ ሸግ (ሸዕላት) ሕርየት ኩቡቱ ወዲድ ሕርየት ወዳነ። ዲብ እለ መሻረከት ናይ ሸዕብ ወእዳረቱ ዐባይ ዐለት ሐምዳ ሰነት ህዩ ረከብና ቡ። ለለጅነት እብ ረኣሰት ሙዲር ምዴርየት እት ትትመራሕ፡

እብ ሕበር ወእብ መጃምዕ እብ አሳሰ ሙዲር ምዴርየት ለህበዶቱ ሐብራ ሰበት ትትሐረኩ፡ ሕነ ህዩ ለሸቅል ናይ እለ መዲነት ክም ዕዱ ናይላ ለጅነት እንዴ ገብአን ሰበት እንሸቁቡ። ሰነ ህለ እግል ኢበል እቀድር።

### ሰኣል፡ እት ኣክር እግል ትወሰኩ ለትሐዘ ምን ለህሌ?

በሊሱ፡ ሰልፍ ክሉ እግልኩም ነሻግት ናይ መኣሰሳት ወሸዐብ እግል ትሰጅሎ ትትሐረኩ ለህለኩም ወእግል ክሎም እት ሰያደት ወዐማር ወጠን ፍፋራም ለህለው ረቢ ልሰዲኩም ወልሰደዩም እብል። እምበልህ እት ኣክር እለ መዲነትን እት ዐቦት ተኣሳድር ህሌት፡ ሸዕብ ሸቀ ህለ ወለ ልጅንመ ሸቀ ህለው። ምናተ እለ ተጠውር እግል ለኣተላሌ ወልዕቤ ገብእ ምንገብእ እለ መንጠቀትን ናይ ሰያሐት ሰበት ተ፡ ለህለ መኣሰሳት እብ ሰነ እግል ልሸቀ ክምሰልህመ እብ ጃንብ ሕኩመት ለህለ እግልን መጃል ሰያሐት እህትማም እግል ልትህየቡ። ምስል እለ እለ መኣሰሳት ሐርሰ ዔለ-በርዕድ እለ ሸዕብ እለ ክም ናዩ ሰበት ልርእዩ እግል ትጠወር ወትዕቤ እግሉ ወህተ ዐቤት ወጠወረት ምንገብእ ህዩ ምስል ሰበት ለዐቤ፡ ሸዕብ ጠልቡ ወልትሃጌ ዲብ ለህላቱ፡ ሰበት እለ እህትማም እግል ልትህለየቡ። እምበል እለ እለ መዲነትን ተጠውር እግል ተኣርኤ ገብአት ምንገብእ ጸርግዩ ደብራሲን እግል ትሸቁ እንቡት ለህለ ሸቅል፡ እብ ኣክም ኣቅሊም ሰፈር ዐብደለ ሙሰ ዝያድ እህትማም እንዴ ገብእ ዲብ፡ ክል ዶል ለኣትቀብሎ ሰበት ህለ እህትማም እት ሐምድ፡ ለሸቅል ለተምም እቡ ኣግቡይ ወምስል እዳረት ምዴርየት ገለብ ሐጫር ሰበት ተ፡ ለትትሓበር እቡ ወክልኢቱ ሸዕብ ዶል ልትራከብ ለተጠውር ዝያድ እግልን ምህም ሰበት ተ፡ እግል ልግበእ እግልን እንሰኢ። ብዕድ ወጠን ክመ ተሄርፋ ለህሌት ወሕኩመት እት መጃል ዐማር እንዴ ረከዘት ከድሙ ለህሌት፡ ምራድነ ረቢ እግል ለኣትምሙ እግልን ወእግል ልሰዲን እተምኤ።



# መጅልስ አምን ወለዛልም ቀራራቱ ድድ ኤራትርየ (26<sup>ይ</sup> ክፈለ)

እብ ዶ/ር አሕመድ ሐሰን ድሕሊ  
ተርጀመን፣ መሐመድ እድራሰ መሐመድ

### ባልሳይ ምዕራፍ ናይ ከርስ ስያሴይት መርሐለት አቶብዩ

ስያሴት ሕኩመት አቶብዩ (ዲብ መደት ንዛም ወያኔ) ዲብ ሶማል ከእፎ ክምሰል ዐለ እንዴ ይእንቀድም፣ እግለ ናይ አማን መርብዩ እግል ንፍህም ለንዛም አሰልፍ ዲብ ትግራይ ውበዕድ አቃሊም አቶብዩ ለተበዕዩ ስያሴት ወእስትራተጅዮት አሜሪካ ዲብ ቀር አፍሪቀ ወግብለት በሐር ቀዩሕ ግንካት ምህም ቲ።

### ቀዳማይ፣ ይማም ፈንተዮት ትግራይ

ጀብህት ተንፈዘዮት “ጀብህት ተሕሪር ወያኔ ትግራይ” እብ ሰበት ሕርያን ፈንተዮት ምን አቶብዩ ለከሰሰ ሰማን ገጽ ለጸብጠት ምህም ስያሴይት ወረቀት እብ ምስጢር ክምሰል ሀድግ “ልእክት ምሕዋ ህንድ” ለትሰሚት ሳምንታይት መጀለት ፈረንሳ ዲብ ዮም 23 ሰብተምበር 2005 ፈደሐት። እሊ ናይ ፈንተዮት ይማም እሊ፣ ዲብ አዲስ አበባ ለዐለት ቅያደት ትግራይ ቴለል ልሰደድ እቲ ዲብ ህለ እብ ትሉሉይ ለጠልቡ ሰበት ዐለ፣ ልሰዕ ለናይ ሰነት 1975 ለትሸረሐ ናይ ፈንተዮት ፍክር ማርሐት ትግራይ፣ ዲብ ጠረቤዘት ክምሰል ህለ ለለአፍህም ቲ።

### ካልኣይ፣ መትወለዕ አከይ መቅሬት ዲብ ትግራይ

ዲብ አዲስ አበባ ለዐለት ቅያደት ትግራይ፣ ፍንጌ መሕበራይ ሕሽምት ትግራይ እብ አቃሊም መቀሌ፣ አክሱም፣ ዐድው፣ ዐዲግራት ወሸሬ ወለመሰሎ ዲብ ካፍል መሻክል ልትወለዕ ዲብ ህለ፣ እብ አሳሰ ዲብሊ ስያሴይት ማርሐት ለዐለ እሉ ሚዛን ቅወት ህዩ ለኢትሳዌት ስያሴት ዐማር ዲብ ዊደት ጽሑፍ ዐለ። ክምሰል ፍገራቲ ህዩ እብ መጽእ ስያሴይት መሻክል እንዴ ኢልትሐሰር ዲብ ትግራይ ኖሰናሶም ለልጃገር ወለልትበአሶ ሕሽምት ካልቅ ህለ። እሊ ጊጊት ስያሴይት እሊ ህዩ እሊ ለተሌ ኢፋሉታይት ፍገራት ሰበቡ።

1. ክል ድዋር ትግራይ ዲብ አርወሐቲ ተሐደደ።
2. ፍንጌ ድዋራት ትግራይ እብ ሐቲ ጀህት፣ ፍንጌ ቅያደት ህዩ እብ ካልእ አከይ መቅርሕ ዲብ ልደቀብ ጌሱ።
3. ለትሳዌት ወዓድለት ስያሴት ዐማር እቅትሳድ ናይ ከጠቦት መቅደረት አለቡ።
4. መቃወሙት ሽዑብ ዲብ ተዐቤ ወዲብ ትደቀብ ጌሱ።
5. እግል አርወሐቶም ክምሰል ስያሴይት በደለ ለለአቀርቦ

መትቃወሙት ቅዋት “ሐረክት ትግራይ እግል ዲሞቅራሲያዊት ወዐዳለት” ዲብ ፊብርዋሪ 2001 መትከላቱ።

### ባልሳይ፣ ምሰል ናይ ከርስ ወክርጅ ግዋሬ ትግራይ ላቶም ጃህት፣ ናይ ሕዳድ መሻክል ወእቢ ከሊቅ

ቅያደት ትግራይ ዲብ ከርስ ትግራይ መሻክል ወድመል ዲብ ክልቀት ኢተሐደደት። ፍንጌ አቅሊም ትግራይ ወግዋሬሁሙ፣ ተጋሩ እብ ሰላም ወመቅርሕ ወሕውነት ነብር ክምሰል ይዐለው፣ መታክል ክምሰል ልጠወር ወዳት። ክምሰል ልትአመር ፈደራላይት ሕኩመት ዲብ ዮም 12 እክቶበር 1997 እብ ገበይላ ዲብ ትግራይ ለዐለት ሰልጠተ እንዴ ወዳት ከሪጠት ሐዳስ ትግራይ አፍገረት።

ክልል ትግራይ ክምሰል ፈይሕ ገብአ።

ለእብ ቅያሰ ናይ አስሐባብ ሞሙሕ ማርሐት ትግራይ ለትመሀዘት ሐዳስ ከሪጠት ትግራይ፣ እብ ዐውል ክልላት አቶብዩ ሌጠ እንዴ ኢገብአ፣ ክምሰልሁሙ እብ ዐውል እድንያይ ቀዋንን ሕዳድ አፍሪቀ ለልትሐደድ እትፋቃት እስትዕማር ለገብአ ቲ።

### ሀ. እብ ደረጃት አቶብዩ

1. ምን አምሐረ ወዐፈር ለነብር እቲ አቅሊም ወሎ ፋይሕ ድዋራት ዲብ ትግራይ ክምሰል ልትሓበር ገብአ። ፈደራላይት አቃሊም አቶብዩ እብ ናይ ቅምያት ሸክል ክምሰል ልትካፈል ደል እንፍህም፣ ክምሰል እሊ ላተ ምሰዳር ፍንጌ አቃሊም አቶብዩ ናይ ቅምያት ደግሸ ክምሰል ልትወለዕ እሙር ሕገግ ክምሰል ገብእ ሸክ ይዐለ።

2. አምሐረ ለነብር እቲ ብገምድር ለህለ አቅሊም

አግዐዘት እት አካኖም ተጋሩ አስከነቲ። ለሀደፍ ህዩ፣ ትግራይ እግል ትፍዮሕ፣ ከዋ ሚነት ፖርትሎዳን - መቀሌ እግል አዋፊሐት ቲ። ለምሰል ሕኩመት አቶብዩ ዕላቀት ምሰንዮት ለቡ ሱዳን ባሕስ ደክቶር ሐሰን መኪ አቶብዩ ውሁብ ቴለል (De-facto situation) እግል ከሊቅ ዲኢተን ሕዳድ ናይ አሸርት ንዮት ክምሰል አለበ እንዴ አሸር፣ እብ ፈህመ አቶብዩ “አሸርት ሕዳድ እግል ሐረሰቶት አቶብዩ ዲብ ርሹድ ምድር ሕኔት ለሐርሶ ለለሐርምቲ” ልብል። እብ ሐጫር ገበይ “ትግራይ ዐባይ” ናይ ብንዮት ለህለ ሕልም መስተዕምፍራት አቶብዩ እሊ ለተሌ መሰል።

### ራብዳይ፣ እግል ክልላት አቶብዩ እብ ከርስ ወክርጅ ረገሹት

ፈደራላይት ምግባይት ሕኩመት አዲስ አበባ፣ እግል ስያሴይት ጀህት ተንፈዘዮት።

አቶብዩ ለፈንቲ እብ ዐውል ናይ እሊ ለተሀደገ ክልላት ወሰያደት ምድር ኤራትርየ ወሱዳን ጂኦግራፍያይ መሳሐቲ ክምሰል ለዐቤ እግል ዊደት ለአመመ ስያሴይት በርናምጅ እንዴ ትበገሰኩ፣ ናይ ፈንተዮት በርናምጅ እንዴ አዋፊሐክ እግል ጽንሐት ቲ። እብ ሰበት እሊ ቅያደት ወያኔ ለተበዕተ ጊጊት ስያሴት ህዩ፣ ሽዑብ ትግራይ ምን ድዋራቲ ወአግዋሩ እንዴ ትከረመ፣ ዲብ ጂኦግራፍያይ፣ ስያሴይት፣ እቅትሳድያይ፣ መሕበራይ ወናይ ዐቅልዮት ከርያን አቲ ህለ። ቴለል ትግራይ ክምሰል እሊ ለተሀደገ ምን ገብአ፣ ለተርፈዮ ሴዕ አቃሊም እብ ናይ ከርስ መሻክል ክምሰል ልትላልዕ ገብአዮ። እግል መሰል ሰብ ሰልጠት አቶብዩ ዲብ ክልል ዐፋር፣ ዲብ ቀባይል ለተአሰሰ ሐምሰ አሕዛብ ክወን ህለ። ክምሰል ነቲጅቲ ህዩ ዲብ ናይ በዲር ወእዜ ታሪኵም ርኡይ ለኢለአምር መሻክል ወደግሸ ትከለቀ። መደት ሐቲ ምን ከዋድር ዐፋር አቶብዩ ወዕጋል ላቶም ሕሱራም እግል ዎር ወድ ትግራይ ስያሴይት ወኪል፣ “እግልሚ አክል እሊ ላቲ ኖሰናሶ ለኢልትፋህም ስያሴይት አሕዛብ እግል ልትአሰሰ ተሐዘ?” ዲብ ልብል ዲብሊ ወድ ትግራይ ለወደዩ ሰሚናር፣ ሰአል ቀደመ። እንዴ ወሰከ ህዩ “መስኢን ናይላ ክልል ክሉ ወቅቶም ወመቅደረቶም እግል እሊ ናይ ሰልፍ ወደንገበ ለአለቡ መሻክል ሐል እግል ርክበት ለአበድወ ህለው። እግል ዐማር ወቅት አለቦም።” ዲብ ልብል ክምሰል ትሰአለዮ፣ ለወድ ትግራይ ወኪል ህዩ “ሕን ዲብ እሊ አቅሊም ዐማር እግል ለህሌ ምራድና ቲ። እምበል ዲሞቅራሲያዊት ህዩ ዐማር እግል ልትአከድ ኢቀድር። ዲሞቅራሲያዊት ህዩ ዲብ ናይ ስያሴት ብዘሐ ለትትአሰሰ ቲ። ሰበት እሊቲ ህዩ እሊ ናይ ስያሴት አሕዛብ ዲብ አቅሊምኩም ለተአሰሰ” ዲብል ክምሰል በልሰ እሊ፣ ለልሰአል ለዐለ እናሰ ህዩ “ክምሰልሁ ምንገብእ እግልሚ ዲብ ክልል ትግራይ ዲሞቅራሲያዊት ኢትትአሰሰ?” ለልብል ሰአል ቀደመ እቲ። ለወድ ትግራይ በዐል ሰልጠት ለሰአል ሰበት ደቀብ እቲ እንዴ ኢባልሰ እቲ አሰክ ብዕደት ቀድዮት ሐልፈ። ክምሰል ልትአመር ዲብ ትግራይ አሰክ እሊ ዲብ አቶብዩ ተቅዮር ለመጽእ እቲ ወክድ (ግርበት 2018) “እግል ጀብህት ሽዑብዮት ወያኔ ትግራይ” ለልጃገር ሕዝብ እግል ልትአሰሰ ክሉ ረኢሱ ልሰመሕ ይዐለ። ምናተ ወያኔ ለመረሐ ሕኩመት አቶብዩ፣ ዲብ ብዕድ አቃሊም አቶብዩ አሕዛብ ክምሰል ልትሳዘክ ወዳት።



እግል እሊ ከሪጠት ሐዳስ እሊ እብ ገበይ ልሳን ረሰሚ ጀብህት ተሕሪር ወያኔ ትግራይ ነሸረዩ። ሕኩመት አዲስ አበባም ዲብ ዮም 17 ኖቨምበር 1997 ረሰምዮት ደርህም አቶብዩ “ብር” እንዴ ጠብዐት ምሰል ወጠንያይ ደርህም ኤራትርየ ነቅፈ. እንዴ ትመግወረት ክምሰል ትትኸር ወዳት።

ክምሰል ልትአመር፣ ንዛም አቶብዩ ዲብሊ ናይ ሰልፍ ኢነት፣ ሕኩመት አቶብዩ ከሪጠት እግል ልቀይር ላብድ ክምሰል ኢኮን፣ ሕኩመት ክልል ትግራይ ለአፍገረተ ክምሰልተ እትምሰልት ምንመ ዐለት፣ እብ ሸፋግ መግዋረ እንዴ በደለት እግል እድንያይ እትፋቃት ለትከይድ ከሪጠት ሐዳስ ትግራይ ሳደቀት። እብ አሳሰ ህዩ እድንያይ ሕዳድ አቶብዩ ምሰል ኤራትርየ ወሱዳን ትሰወረ ወእብ ደረጃት አቶብዩመ

ወልቃይት ዲብ ትግራይ ተሓበረ። እግል ሰልፍ ኢነት ዲብ ጂኦ-ሰያሴት ከሪጠት አቶብዩ ህዩ ትግራይ ምሰል ሱዳን ክምሰል ትትሓደድ ገብአት።

### ለ. እብ እድንያይት ደረጃት

1. ሕኩመት አቶብዩ እግል ዲብ ሰልፍ 20 ክፈል ዘበን እግል እድንያይት ሕዳድ ኤራትርየ ወአቶብዩ ለአሸረ ሰለሰ ናይ እስትዕማር እትፋቃት በህለት ናይ 1900፣ 1902፣ 1908 እንዴ ኪደት ምድር ስያሴት ኤራትርየ ዲብ ትግራይ ክምሰል ለአቲ ገብአ።

2. ፍንጌ ሱዳን ወአቶብዩ ዲብ ባካትላ እብ ንጉሰ ምንሊክ ካልኣይ ወእግል ሱዳን ተሰተዕምር ለዐለት ብሪግኦ ዲብ ሰነት 1902 ለተአሸረ ፈሸገ ወገላባት፣ ናይ ሕዳድ አከይ መቅርሕ ህለ። ሕኩመት አቶብዩ እግል አምሐረ ምን ባካት እንዴ

ዐስከርያይ ወናይ አምን መአሰሳት እቅትሳድ ናይ ክል ክልል እንዴ ጸብጠትቲ ትራቅቡ ለዐለት። እብሊ ገበይ እሊ ህዩ ተፈውቁ እግል አድማን፣ ለትራቅቡ ሰበት ይዐለ። ዲብ ክሉ አቃሊም አቶብዩ ናይ “እንዴ ፈናቲክ አሰተዕምር” ስያሴት እብ ቀሊል እት ፍዕል ተውዕል ዐለት። ፍንጌ ዐሰሪተን ክልላት አቶብዩ ህዩ መብቅያይ ናይ ሕዳድ መሻክል ወለዐ። ዎር ምን ለልአትዕጅብ ስያሴይት ጠባይዕ ፈደራልያት ሕኩመት አቶብዩ ዲብ መደት ንዛም ወያኔ፣ እግል ናይ ላቲ ክልል ትግራይ እግል ናሱ ምሰል ብዕድ ክልላት አው አቃሊም ቦአገምድር ወወሎ ዲብ መሻክል ክምሰል ልትሸመም ወደዩ። ለሀደፍ፣ እግል ክልል ዲብ መሻክል እግል አተዮት ሌጠ እንዴ ኢገብአ፣ ምን አፍካር ናይላ ዲብ ሰነት 1975 ለሳደቀ እቲ እግል ትግራይ ምን

## ክድመት ዓፍየት ዲብ ምዴርየት ሎጎ-ዐንሰበ

ምዴርየት ሎጎ ዐንሰበ 35አልፎ 383 ሽዑብ ለክብረ ሐቲ ምነ 16 ምዴርየት አቅሊም ጋሽ በርካተ። እትለ ምዴርየት ሰበ መአሰሰት ዓፍየት ሀለዩ። እት መርከዝ እዳረት ናይላ ምዴርየት ላተ መቀርከ ምር መርከዝ ዓፍየት ሀለ ወህቱ እግል አርበዕ እዳረት ደዋሐ በሀለት። መቐርከ። ደቁ-ሽሓይ። ደብሪ ዐዲሃንሱ። ጽላሌ ክድመት ለሀይብ። ለሐምሰ ብዕዳት ሀይ ዕያዳት (health stations) ተን። ዓያዳት ዐዲ-ንኣምን እግል እዳረት ደዋሐ ዐዲንኣምን ወአደን። ናይ ደቁዘርኡ እግል እዳረት ደዋሐ ወደርሰሰይ። ናይ ሊባን እግል ሊባን። ናይ ቀራኸቲዶ እግል ሐበሌ። ዴደ ወቀረናኩዶ ትከድም።

መሰሉል ክድመት ዓፍየት ምዴርየት ሎጎዐንሰበ ኔርሰ ሄርሞን ተክሊማርያም ምሰል ሰሕፍዩን ጀራይድ ኤራትርየ እንዴ አመሕበረ መአሰሰት ዓፍየት ወክዳማቱ ለክሰሰ ሐብሬ ሃይብ ዐለ። እብ አሳሰ ለሀቱ ሀበዩ ሐብሬ። እትለ ምዴርየት ምር ዲባሪ ኔርሱ። 7 እምልድ ኔርሱ። እብ ጀሚሪ 8 ኔርሱ። 20 ሴድየት ኔርሱ። 2 ላቦራቶሪ ቴክኒሻናት። ምር ፋርማሲሰት። ምር ዓልም ዓፍየት ገበሌ። ክሉ-ክሎም 32 ሰብ-ምህንት ዓፍየት ሀለው። ምሰል ሸቃለ እዳረት ዶል ልትወሰኑ 37 ነፈር እት ክድመት ዓፍየት እለ ምዴርየት ለክሰአም ሀለው። እት መርከዝ ዓፍየት እት ሰነት አሰክ 20 አልፎ ነፈር ለበጽሕ ከሸፍ ሐማይም። መራዐየት ቀደም ወግረ ወሊድ። አውለዶት። ክድመት ወሊድ እብ በርናመጅ። ክታብት ወመራቀበት ሄራር ዐቦት አጀኒት። ርክን መወኖት ሚዛኖም ሰኒ ለድሆር አጀኒት። ርክን ናይ ለኢለዐዴ ሕማማት ክም ደቅዋ ደም ውቁል ወሰከሪ። መታብዐት። ምክር ወሐብሬ ሐማይም ቲቤ። ኤች ኣይ ሺ . . . : 11 ቅርፊት ናይ ለሰክሶ ሐማይም ወ24 ሰዐት እት ሸቅል ለሀሌት ውሕደት ራድኢት ሻፍገት። ክምሰልሁመ እት ሰነት አሰክ ሰማን አልፎ ነፈር ለበጽሕ ለሀይብ ለሀለ ላቦራቶሪ። ፋርማሲ ምነ ሀለ ዐባዩ ክዳማት ቱ። እግል መአሰሰት ዓፍየት ለሰዳ እት ክል ዐድ ለሀለው እት መራቀብት ቲቤ። መላርየት ለሸቁ 22 ወክል ዓፍየት ሀለው። እት ነዳፊት ድዋር ለሸቁመ ሰበት ሀለው እትለ ምዴርየት መትነፊዕ ሸቃቅ 98.8 ምእታይት ባጽሕ ሀለ። ምሰሉመ ክል ምዕል እት ዕያዳት ምሀር ዓፍየት ልትሀብ ወእት ጀድወል እመር እት ዐሰር ሰልሲተን ለእዳራት ደዋሐ እግል ክሉ ሸዐብ ልትሀብ። ለምዴርየት ክልኤ አምቡላንሰ ብእተ ለሐቱ እት መቀርከ ወለካልእ እት ዕያዳት ሊባን ሀሌት። ኔርሰ

ሄርሞን። ለአምቡላንሰት እብር ምን ኢጉብእ እግል ሸዐብ ካፍያት ተን ልብለን።

“ሸዐብ። እግል ከሸፍ። ወሊድ። ደወ ልግበእ ወመርመረ ላቦራቶሪ። ለደፊዐ ሰላዲ አለቡ። ሕኩመት እብ ለሃቱ ለትዳውዮ” ልብል ኔርሰ ሄርሞን። እብ ህቱ ቤለዩ። እግል መሰል ደግም እትለ ምዴርየት እግል ደወ ሌጠ 1.5 ሚልዮን ነቅፈ ለከልፍ አድውየት ትወዘዐ። ሸዐብመ ሀይ እብ ቀድረ ምን ሰዳየት ግሉይ ኢኮን። ምር መዋዋን እግል መርከዝ ዓፍየት እብ ጣቀት ጸሓይ ለትሸቁ አለት ኤለትሪክ ትዛቤ። እም ክም ወልደት ለአሰት ለትሸክ እቱ መብነ እብ ነሐር ወርዘቅ ሸዐብ ትነደቁ። እምበልሁመ ምን ረዩም ክም ከረ ከርኩረ። አደን። ጽላሌ ለልትበሀል አካናት ለመጸአ ዐመሲ ለልትጸበረ እቱ አብያት ትበክ። መሕበር ወጠን አዋልድ አንሳት ኤራትርየ ናይላ ምዴርየት ሀይ ለአግደ ሴድያይላ መርከዝ ዓፍየት። እንዴ ትነዘመ ማል እንዴ አትፋገረ ምላያት። በጣጢን። ንጻፍ ላሰቲክ። መዋድ ነዳፊት። አላት ብሌዕ ወሲቶ እንዴ ትዛብ እግል ዕያዳት ሰልም። ዶልክ ለነቅሰ ሓጃት እንዴ ልርኤ እግል ለአትምም ልትጸገም።

ለምዴርየት ቀደም ሕርየት ለገብአት መአሰሰት ዓፍየት የዐለት እት። ሐቅ ሕርየትመ አሰክ ክፍለት 90ታት ሐቱ ዕያዳት ሌጠ ዐለት ዲቤ። ከሸፍ ለወድዩ ዐመሲ ምን 20 ምእታይት በዘሐ የዐለዩ። ክታብት ሀይ አክሉመ በዴሕ የዐለ። አይ እትለ መደት እለ ለበዜሕ ሸዐብል ምዴርየት 10 ኪሎሜተር እንዴ ኢገይሱቱ ሕክምነ ረክብ ለሀለ። መራዐየት ዐመሲ 99 ምእታይት ባጽሕ ሀለ። ውልደት እት ዕያዳት ልትአመር ለይዐለ ለናይ ደንጎበ ሀይፍ ምእት ምእታይት ብጽሐት ምንማቱ። 80.6 ምእታይት ባጽሕ ሀለ። 10 ኪሎሜተር እግል ዐምሳት ቅሩብ ሰበት ኢኮን ወምት ለረይም ወመካሪት ጽኑዕ ላቡ ባክትመ ሰበት ሀለ ሀይ ክለን ለዕያዳት አካን አውለዶት ወመጸበሪ ዐመሲ ብእተን። ደግም ለአንበተ መጸበሪ ዐመሲ እት መቀርከ ሌጠ 120 ዐምሳት ዲቤ እንዴ ትጸበረየ እት ሐንቴ ሐኪም ወልደዩ። እለ ክዳማት ፈዛዐት ሸዐብ እንዴ ትወሰከት እቱ። ለመርከዝ ዓፍየት እብ ሰብብ ውላድ ለትመይት እም ምን ኢልርኤ 10 ሰነት ሐሉፍ ሀለ። ሞት አጀኒትመ ቅሩብ ኢሀለዮት። 0.1ምእታይት በዴሕ። ክታብት አጀኒት ዝደድ 95 ምእታይት ባጽሕ ሀለ። ምኑመ እግል ሊዘድ ቀድር። እግልሚ። ዮም ለገብአት እም ጅናሀ ኢትከተብ ምንገብእ ሞት ተሐክም እቱ ክመ

ሀሌትቱ ለመሰሉ። ፊራር ክታብት ሀለ ምንገብእ ለረዩም ሀለው እብ አድግ ልግበእ ወገመል ላዝም እት አካን ክታብት ክም በጽሐ ቶም ለወዳ።

እብ አሳሰ ተውዲሕ መሰሉል ክድመት ዓፍየት ሎጎዐንሰበ ኔርሰ ሄርሞን ትክሊማርያም። እት ምዴርየት ብኩሕ ለልትረኤ ሕማማት ረክሰ (እልትሃባት) አምዳይት እብ ሰብብ አሚበ ወጃርድዩ ለመሰል ባልዲን ከብድ። ረክሰ ሰርዐት ሸፍ። ለምዴርየት እብ ዓመት እት አውለት ምንመ ሀሌት ገሌ አካናት ምላርየት ሰበት ሀለ እለ እት ሕዳድ አውካድ (ሐን ዐሶ) ምላርየት ትረኤ።

እት አሰባብ ዲብ ለሀድግ ሀይ ገሌ ዐዶታት ግድዐት ማይ ሰበት ብእተን ለበዜሕ ፍጋር ወእልትሃባት አምዳይት ሀይ ምንን ሰበት መጽእ ወጀዶት ማይ ጽሩይ ሐል አሳሰ ክምቱ ለሐብር። ሸዐብ ማይ እግል ልርኩብ ለኢለትካርም ጅሀድ ገብእ ሰበት ሀለ ሀይ እት እያም ቅሩብ ሐል እግል ልትረከብ ልሰኤ።

እብ ዓመት ለክድመት ሐዋኒት ምንመ ኢኮን ሕዳን ሐካይም ክም ሀለ። መትሻቀዩመ ለምዴርየት ቅሩብ አሰመረ እብ ግብአተ ክም ኡልትረሳውንድ መሰል ኢሀለዮቱ እት ሸቅል ጨቅዋ ክልቅ ሀለዮቱ ኔርሰ ሄርሞን ለሀድግ።

ሸዐብ እብ ክሱሰ ዓፍየት ለሀሌት እሉ ፈዛዐት ለተሐብንተ። ዓዳት ዲራይ ክም ከረ ክሸቦ አዋልድ። ቃደርት (ከእእ ዐንቀር)። ህዳይ ተሐት ዕምር እት ተርፍ ጌሰ። እለ ሀይ እብ ቀሊል ኢትረከቤ ተዕሰኢት ምን በዲር ልትሀብ ነብረ። እለ መደት እለ ሀይ እት ክል ሰለሰ ወሬሕ እብ ንዝም አትፍዘዕ ገብእ። እብ ደረጃት ምዴርየት ለትከወነት ለጅነት መራቅባይት ሀይ እብ ድቀት ሰበት ታቤዕ እግል ወራት አሰረቶት ዐዋዲ ዲራይ ሰኒ ሰርገለቱ።

እት ደንጎበ ኔርሰ ሄርሞን ናይ መብተቅበል በርናመጅላ መርከዝ እት ለአበርህ። ለእግል ልትወሰክ ሕሰባት ሀለዩ አርበዕ ቁርፊት መጸበሪ ዐመሲ አትመዋት። ፍንጡር ለሀለ ቀርያት እንዴ ትከምከመ ለረክብ ክድመት ዓፍየት አፍይሐት። ምነ ጽቡብ ለሀለ ኤታን ክምቱ ሐበረ። እግል ክሎም ሰብሸርክት ዓፍየት ወሸዐብ እብ ዓመት እት እለ ወደው መሻረክት ሐመደ ወክም ለአተላልወ ደማነቱ አከደ። ፊናመ ሀይ ብእቱ። ክል ዐምሳት እት መአሰሰት ዓፍየት እግል ትውለድ። ጸዋሀ እት ዐድ ሀለ ምንገብእ እት ዕያዳት እግል ልትለዩ ወለሀለ ሐብሬ ምሰለ እግል ልሰምዖ ልእኩቱ ሓለፈ።

## እብ ለትአቀብል ቅጥረት ለኢትአቀብል አርወሐት



እድንያይት ምዕል መትበረዐት ደም 14 ጁን ተ። ዮም ዓመት “ነሐምደኩም መትበረዐት ደም” እት ሐንቴለ ሰቅራት ትፈቀደት። ለልትሐመዶ ሀለው አንሰም ወተብዐቶም እብለ ለቀብል ደም ለኢትአቀብል አርወሐት እግል ለአንግፎ እብ ምራድ ናሶም እግል እት ደምም ሕጉዝ ላቱ አደሚ ለለድሕኖ ቶም። እግል ክሎም ሐምዴ ሰበት ተሰትሀሎም 14 ጁን እድንያይት ምዕል መትበረዐት ደም ትፈንቴት እሎም።

ለዕለት እብ ከአፎ ተሐሬት።

14 ጁን አምዕል መትበርዐት ደም እግል ትግበእ ለትሐሬት እብ ካርል ላንደስተይነር ለልትበሀል ወድ አሰትርየ ላቱ ዓልም እግል ሐሸምት ደም ( A, B, AB, ወ O ) ለረክብ ወዲብ ሰነት 1901 ጁንዘት ናብል ለነሰእ ለትወለደ እት ዕለት ተ ወእግል ሕሸመቱ ተሐሬት። ዓልም ካርል ላንደስተይነር ምን ሰነት 1868 አሰክ 1943 ነብር ለዐለ ዓልም ቱ።

ምዝመት ዓፍየት እዲነ ዲብ ሰነት 2004። 14 ጁን እድንያይት አምዕል መትበርዐት ደም እግል ትግበእ ወፊሆም ገባይል ዐለም ዲብ መትበረዕ ደም እግል ልዕቤ ተውዕያት እግል ልግበእ ሀድግ ወዳት። ዲብ ሰነት 2005 ሀይ እት 58ይ እጅትግዕ። ክል ሰነት እግል ትትዐየድ እብ ክርን ታመት ሳደቀት። እብ አሳሰ እለ። 14 ጁን እግል ሰልፍ መረት እት ሰነት 2005 ዲብ ከለ ዐለም ተዐየደት። ሀይ። መትበረዕ ደም እብ ምራድኖስ እት ክሉ ገባይል ከብቱ እንዴ ረክብ ወእንዴ ትለመደ። እብ ኢረኪብ ደም ወፍገራቱ ለትመጽእ ሞት ሻፍገት ወለሰማሰን ሕማም እግል ኢልሀሌ አውመ ሰኒ እግል ልውሐድ መትጸጋምቱ። እለ ፍክረት እለ ሀይ ከብቲህ እት ትዘይድ ትመጽእ ሀሌት።

ከ14 ጁን ክሎም መትበርዐት ደም ምዕል ሐምዴሆም ዐገናሆም ተ። እግልሚ እብ ተአቀብል ቅጥረት ደምም ለኢትአቀብል አርወሐት እንዴ አንገፈው ወላድያት እማት ውላድን እግል ልግበእ በክት ለሀይብን ሀለው። ዓሉቅ እክል እግል ልብልዑ ዕለቶም እግል ቲሪም ሰዳ ሀለው። እብ ብቅት ወሕማም ለትከዐ ደም እብ ደምም እንዴ በደለው አርወሕ ዘርኡ ሀለው።

እሎም መትበረዐት ደም እብ ምራድ ናሰ እት መትበረዕ ደም ፊሀሙ ሐድ ለሀለ ከፈፍል መጅተመዕ መሰል ሰኔት እንዴ ገአው እሉ። እት ሰፍ መትበረዐት እግል ልምጸእ እብ አትፋዘዕ ወዐለሞት ከድሞ።

እብለ ወቀዮም ካፊ ወደማነት ለቡ ደም ወፍገራት ደም ዲብ በንክት ደም እግል ለሀሌ በክት ልትረከብ። መጅተመዕ ዲብ መትበረዕ ደም ለቡቱ ሸኩክ ወፈርሀት እንዴ ትገልጸጸት ተቅዩር ናይ አካላቅ እግል ሊዴ ቃድር ሀለ።

መትበረዕ ደም እብ ምራድ ናሰ ዲብ ክሉ ገባይልን እንዴ ትለመደ ደማነት ለቡ ደም አርወሐት ክም ለአድሕን ክሉ እንዴ አመረየ እብ ንዝም እግል ልትበረዕ ሀይ መሕበር መትበረዐት እብ ምራድ ናሰ ክም አግደ ዳዩ እንዴ ወደ ለሸቁ እቱ ሀይፍቱ። ከለመሰሉልየት እትሎም ንዝማም ለሀለው እግል ንሕደገ እንዴ ኢጉብእ። ደማነት ለቡ ደም እግል እማት ወአጀኒት። ሓድሰ ለሳድፎም ወዐመልየት ለተአትሐዝዮም ሕመማም እግል ነአድሕን አንሰነ ወተብዐትነ ዲብ መሕበር መትበርዐት ደም ንትሓበር።

ምር መትበረዕይ ደም ምነ ሐድ ሐምሰ ሊትር ለገብእ ደሙ እግል እት ደሙ ሕጉዝ ላቱ ሕመም አው ድሙዕ 450 ሚሊተር (ምን ሰር ልትር ለልውሕድ) ደምቱ ለሀሌብ። እለ ሀይ ምን 10 ምእታይት ናይ ደሙ ለልሐልፍ ኢኮን። እብለን ደማት እለን ቅሩብ ሞት ለሀሌት አርወሐት እግል ልብለሰ ቀድር። ለመትበረዕይ እግል ምን ክም ልትሀብብ ኢለአምር። ለልትሀብብም ምን ክም ሀበዩ ኢለአምር። እብ ለሀ እግል ዐመል ከር ምነ ሀበ ልትሀብ። ሰነት 2024 ኤራትርየ ለለትሐዝዮ ቅያሰ ደም ምን እብ ምራድ ናሶም ለልትበርዑ ሰበት ረክቡቶ ወቀይ መሕበር መትበረዐት ደም ልትሰርገል ክም ሀለ እብ ዐመል ትረኤ። ከእሎም እብ ተቀብል ቅጥረት ደምም ለኢትአቀብል አርወሐት ለአድሕኖ ለሀለው ምን ልትሐመዶ ተአሰትሀሎም ረክበው። ነሐምደኩም ሌጠ ላኪን በይነ ካፍየት ኢኮን ክሉ ዑፋይ ላቱ መዋዋን መትበረዕይ ደም እግል ልግበእ መባደረት እግል ልንሰእ ሰእየት ትገብእ እቱ።



## ከልብ - ከደን፣ ሰብብ ሕማም መሸርዕን

ፋሎል ለልትቦህል ከልብ በዐል ለአለቡ እት ክል ኣካን ለልትመዬ ወክም ፈተ ለልትሐረክ ቲ። በዐል ዲብ ብእቱ እት ኣካናት እሙር ወአውካድ ምን በዐሉ እንዴ ትፈንተ ለልትሐረክ ወእግል ትራቅቦ ለልሐይል ከልብመ 'ፋሎል' እግል ልትቦህል ቀድር።

**ሰብብ ብዘሐት ኣክላብ ፋሎል**  
ከልብት እት ሐቲ ኢነት ምን ሰብ አሰክ ሰማን ዕንክር ትወልድ። ከእለ ከልብት በዐል አለብ ገብአት ምንገብእ ለእሉ ትወልድ ዐንክር እንዴ ወሰከት ህተ ወዐንክረ ፈሉላት ገቡእ። በዐል ለብእትንመ ክም ወልደየ ለሰብአን ክሎም እግል ለዓቡ ሰብት ኢሊሐዙ ከደኖም ለኩፎም ወእሎም ምን ክል ግማመት ወአፍያት ጸባይብ እት ልትሸረፎ ፋሎላት እት እንቶም ለዐቡ። ለበዐል አለብን ምን ከደን- ከደንን ለወልዳህም፣ ሰብአም ለለክፈምም ዐንክር እንዴ ትወሰከው እቶም ዕልብ ሰብ ለአለቡ ኣክላብ ከደን እብ ዕጹፋት ክም በዘሐ ወድዩ። ሰብት እሊ ሐቲ ከልብት ፋሎል(በዐል ለአለብ) እት ሐቲ ኢነት ለትወልዶ ብዘሐ ዐንክር እት ሕሳብ እንዴ ኣቲክ እት መደት ሐጫር ኣክልሚ ኣክላብ ፋሎል እግል ልዕቤ ወልብዘሐ ክም ቀድር እግል ንጌምም ቀሊልቲ።

**ሕማም ከልብ ሸርዕን**  
ሕማም ከልብ ሸርዕን ምር ምን እግል ኣዳም ወንዋይ ለለደሚዕ እብ ሻይረሰ ለለዐዴ ሕማም ሰኒ ኬልምቲ። ህቲ እብ ዕባባህ ክም ሕማም ኣክላብ ምንመ ልትአመር፣ እግል ክሉ ሐዋን ዐድ ወክደን ወእግል ኣዳም ለለደሚዕ ቲ። ሕማም ከልብ ሸርዕን እት ሐግነት ናይለ ትክሸ ሐዋን አው ኣዳም ልትመወር እንዴ ጸንሐ ሐቆ ገሌ እዋን ናይ ሐዳነት (ምን ሻይረሰ ለአትየ አሰክ ሕማም ልዘሀር ለሀሌት መደት) እት ሞት ለአበጽሑ። ሰብት እሊ ኣክላብ ፋሎል ወሰብኡ እብ ተአስትህል ለኢጸብሞ ኣክላብ እብ ሰብኡ። ክም ቀልቡ ልትሐረክ ሐቆ ገሌ፣ መበገሰ ሕማም ከልብ ሸርዕን እግል ልግበእ ሰብት ቀድር፣ ከአፎ እንራቅቦ ኣመሮት ለትሐዘ። ለአግደ ዓማት እሊ ለለዐዴ ሕማም፣ ኖሱ ለኣክላብ ቲ። ወሰልፍ እግሉቲ አረይ ለወድዩ። ወእብ ፍንቲይ እግል ፋሎል እንብሎ ለሀሌን እት ክል ኣካን ለአንገጌ ለልውዕል ወለልትመዬ ኣክላብ። ለሕማም እግል ኣክላብ ሞሉቅ ክም አድመዐ፣ ህቲ ህዩ እግል ንዋይ ብዕድ አው ኣዳም ክክሸ፣ ከለሕማም ለዓደ ኖሱ ወለትክሸ ሐዋ አው ኣዳም አረይ ሞት ገቡእ።  
ኣክላብ ሞሉቅ እግል ልብዘሐ ለሰዴ ቲለል  
እሊ ተሌ ንቃጥ ገሌ ምን

ኣክላብ ፋሎል እግል ልብዘሐ ኣርድዮት ለለአጠፊሕ ቲለል ቲ።  
1. ኣክላብ ፋሎል ራቅቡ ሰብት አለቡ ነብራህ እግል ልሕዜ እት ሐደድግ ነብረ ለረክብ እቲ ኣካናት ፈረእ ልብል። እብላ ገበይ እለ ሙኩቲ እንዴ ረክብ ወልድ ወለዓቤ። እት ወክድ ሐጨር ህዩ ኣክላብ እት ክል ኣካን ፈሸሸ ወዴ።  
2. አጀኒት እት ባካት ኣብያቶም ለረክቡ ዐንክር እንዴ ሐብወው ነብረ እት ለሀዩቡ ለዓብወ። እለመ እት ኣብዘሐትላ ኣክላብ ፋሎል ግዴታ ብእቲ።  
3. ምን ኣብያት ሰከን፣ ኣማክን ገበል ወመአሰሳት ለልትአኩብ ሐደድግ ነብረ እት ሞጅቡት ኣካት ሰብት ኢልትሸክክ። እብ ኢገበይ ነብረ ለትለከፍ እቲ አው ለትትአኩብ እቲ ኣካናት ክም ኣግደ መርከዝ ነብረ ወመትፋረዩ ኣክላብ ፋሎል ገብእ ህለ።

ምን ንዋይ እት ንዋይ ወምን ንዋይ እት ኣዳም ለለዐዴ ሕማም ከልብ ሸርዕን ክምቲ እግል ለአምር ተዕቢኣት እግል ልግበእ ወጅቡ።

**ወርከዮት ኣክላብ ፋሎል**  
ኣክላብ ፋሎል እብ ክልኡ ገበይ እግል ንወርከዮ እንቀድር። ህተን ህዩ።

**ሀ. እብ ጀህት እዳራት**  
ቀደም እለ ኣክላብ ፋሎል እግል አውሐዶት እብ ሸንቆ ወሰመሞት ጅህድ ገብእ ዐለ። ለእብ ሸንቆ ገብእ ዐለ ወርከዮት ዐደድ እለ ሙሽክለት ምንመ የዐለት እቲ። ለእብ ሰመሞት ገብእ ዐለ ወርከዮት ላተ ብዕደት መንክሰ ምን ትረክቡት እቲ እለ ኣዘተ እት መዓል ልውዕል ኢህለ። ሰብት እለ ለሐሰ ሕርያን እንዴ ትብህለ ንሱእ ለህለ። ታመት መቅድረት ኣዳም ወመትሳለጢ እንዴ ትዳለ



**መደረት ኣክላብ ፋሎል**  
ዲብ ምር ደዋሒ ኣክላብ ፋሎል እብ ብዘሐ ልትረኤ ህለ ምንገብእ እሊ ባካት እሊ ብቆት ሕማም ከልብ ሸርዕን ተአንግሞል እቲ ህሌት። እግልሚ በዐል ለአለቡ ኣክላብ ፍድኢት ኢነሰእ ወሓለት ዓፍዮቲ ድሊት ኢኮን። ሰብት እሊ ኣክላብ ሞሉቅ ለኢለትሐዜ ብዘሐ ኣክላብ ለአመጽ። ህቲመ እብ እንክሩ ብዘሐ መትካሸ ሰብብ ወብዘሐ መትካሸ ብዘሐ ሕማም ከልብ ሸርዕን ለአመጽ።

**ራቅቡት ኣክላብ ፋሎል**  
በዐል ለአለቡ ኣክላብ ሞሉቅ ሰብብ ሕማም ከልብ ሸርዕን ሐቆ ገብእ እት ሐንቲ መራቀቡት እግል ኣተዮቲ ገበይ ባሰሮት ለትሐዘ። ሰብት እሊ ለእት ሐንቲ ሰብኡ ለልትረዴ ኣክላብ ምን ሕማም ለትዳሬዕ እሉ ፍድኢት እንዴ ነሰኣ ዓፍዮቲ ክም ትትዕቀብ እግል ልግበእ። ሰብ ለአለቡ ኣክላብ ፋሎል ህዩ እት መራቀቡት እግል ልእቲ ለትክሰሰ ጀህት ምስዓር እግል ትንሰእ። ሙጅተመዕ ህዩ ሰብ ለአለቡ ኣክላብ ፋሎል ዓማትላ

እሉ እብላ ፈይሐት እግል ልትሸቆ እብ ለወጅቡ ኣክላብ ፋሎል እብ ዶል-ዶሉ እንዴ ጸበሞክ ዲብ እግሉ ለትዳሌት ዕደደት ንሰኣት ወዲብ እግል ተብዕን ሰወርት (Castration) ወእግል ኣንሳት መሕፋደት ኣንቀዋቅሐን እንዴ ነወክክ (Ovariectomy) ምን ወሊድ ክም በዋረ ወድዮት ቲ። ለኣክላብ ክም ተሓየ ህዩ ምን ሕማም ከልብ ሸርዕን ፍድኢት እንዴ ሀብክ እተ ከደኑ ጠለቆቲ ቲ። እለ ገበይ ራቅቡት እሉ ምስል ወቅት ዕልብ ኣክላብ ፋሎል እት ልውሕድ እግል ሊጊሰ ሰብት ትሰዴ። እዳራት ኣቃሊም ምስል ሰብ ሸርከተን እት ልትሳደየ ሞጅብ ህድግ ወሾረት እንዴ ወደዩ፣ ለዐመልያት ለገብእ እተ ዕደደት ዲብ ከወኖት እግል ልትጸገመ ህሌት እለን። ሸዕብ ምን ነብር እቲ ደዋሒ ወምን መአሰሳት ለልትአኩብ ተረርፍ ነበራት ብዘሐ ሰብት ቲ ህዩ። ክሉ ሰኒ እንዴ ተአክብ እት ወክድ እተ ትዳለ እሉ ኣካናት እግል ልትገሐፍ ህሌት እለ። ላመ መአኩብ ግማመት አሰክ እንዴ ትመለኣ ልትከዔ በደል ጸኔሐ። እዳራት ንዛም እንዴ ኣፍገረየ እሉ

እትክ እግል ትውለድ ለኢተሐዘየ ከልብክ ዲብ ዕደደት እንዴ ነሰኣካህ ክም ትመክን ወድዮት።

6. በርናመጅ ወርከዮት ኣክላብ ፋሎል እብ ከሰሪም ጀሃት ፈግር እት ህለ ክለ ለትጠሉብ መዓወነት አውፈዮት።

7. ድድ ለትፈናተ ሕማማት ወዳልዒን ሞጅቡት መራዐየት ሕክምነ ክም ትገብእ ኣክዶት።

8. ለትወለደ ዐንክር ኣዳም ብዕድ እንዴ መጽኣ አሰክ ነሰኣ ሞጅቡት መራዐየት እግል ትግበእ እሉ ክምበ ኣመሮት።

9. እት ሐረከት ሙጅተመዕ ወድዋር ለኢለትሐዜ መሻክል እግል ኢልትከለቅ በዐል ከልብ ከልቡ ኖሱ እግል ለዳውሮ (ለሐርኮ) ጸብጡ ክምቲ እግል ለአምር ቡ።

**ነፈር ከልብ ዶል ክሸ ሚ እግል ሊዴ ብእቲ**  
ለገብእ እት ቤቲ አው እት ሐረቲ እግል ልርእዮ ኣዳም ልግበእመ ንዋይ ዶል ክክሸ፣ ክም ልሙድ እግል ዶሐን ወመዳፈዐት ቤቲ አው በዐሉ ለወደዮቲ ልትቦህል። እት ከደን ብራቁ።

አመት አለብ እንዴ ትሸበክ ለክሸ ከልብ ላኪን ነገር ዶሐን ክም ኢኮን እግል ነአምር ብክ።

ዲብ በሊሰ ለሰኣል ነአቅብል፣ ነፈር ከልብ ክክሸ ምንገብእ እግል ሊደዮ ለወጅቦ መትደጋግ ብዘሐ ቲ። ሰልፍ እግል ሊደዮ ለቡ። ምን ፍጀዕ መትሰላም ቲ። ሐቆህ እግል ትክክሸት ኣካን አው ጸልዐት፣ እብ ማይ ጽፋይ ወሳቡን አውመ እት ቅሩቡ ለረክቦ መጽረዩ እንዴ ትነፈሪ እብ ረዋገት 15 ደቂቀት እምበል ኣትካራም እግል ልሕጸብ ወለአጽርየ ብእቲ። እለ ክም ወደ እተ ሸፍገት እት ቅሩቡ ለሀሌት ዕደደት ዲብ እንዴ ጌሰ ሰዳየት ሰብ ምህነት ዓፍዮት እግል ልርከብ ቡ።

ምን ወሐር ሓለት ዓፍዮት ናይለ ክክሸ ከልብ እግል ትደሌ ህሌት እለ። ለክልብ ሕማም ሸኩክ እቲ ልግበእ ወኢልግበእ እት ኣዳም ብዕድ መደረት እንዴ ኢወዴ እንዴ ታብዕካህ ወክድ እንዴ ኢተብዴ ዲብ ክልኩል (ወሸብ) እግል ልእቲ ብእቲ።

እግል መሰል ለክልብ እብ ሕማም ከልብ ሸርዕን ሸኩክ ለገብእ እቲ ዶል ገብእ። እተ ሸፍገት መታብዕት እንደ ገኣት እቲ እተ ቀርቡት መአሰሰት ዓፍዮት ንዋይ አው ብዕደት ለትክሰሰ ጀህት ክም ልትሐበር ገብእ።

ለክልብ እብ ሕማም ከልብ ሸርዕን ሸክ ለኢገብእ እቲ ገኣ ምንገኡብእ ህዩ። ሓለት ዓፍዮቲ እግል ትትአመር ወትትአከድ ሰብት ብእተ፣ እት ሐቲ ፍንቲት አው ጭምቢት ኣካን እንዴ ትነሰኣ ኣሻይር ከልብ ሸርዕን ኣርኣ መኢኮን መታብዕት እት ትገብእ እቲ። ምን 10 አሰክ 14 ምዕል እንዴ ትክልከሰ ክም ለአሰምብት እግል ልግበእ ቡ። ኣሻይር ምን ለአርኤ እግል በዐል ምህነት ዓፍዮት ንዋይ አው ብዕደት ለትክሰሰ ጀህት እንዴ ሐበርክ ለልትካወክ እብ ገበይ ባሰሮት።

ከልብ ለክክሸ ነፈር እግል ሊደዮ ላቡ አሸዮኣ ብዘሐ ምንግቲ። ለአግደ ኣህምሮት ላብን ክልኡ ንቅጠት ላኪን እለን ተልያ ተን።

አውላይት፣ ለኣካን ለክክሸት አው ጸልዐት እብ ሸልቲት ልግበእ አው ፋሽ(ግንዳጅ) እግል ልዕሸብ አለቡ።

ካልኣይት፣ ነፍሱ ኖሱ እግል ልዳዌ አው ደወ ዐድ እግል ልጅርብ አለቡ።

ከእለን ክልኡ ንቅጠት እት ዐመል እንዴ አውዐልናህን፣ ኖሰን ወዳይለትን ምን ሕማም ከልብ ሸርዕን እግል ነአንግራ ክም እንቀድር ነአምር።

ኣሰይደ መርሃዊት ተሰፋይ መሰሉለት ዓፍዮት ንዋይ ወዛረት ሐርሰ

እብ ወዛረት ሐርሰ ለልዳሴ ዓመድ

# ተአሲር ፈርሀት እና ዐውቲ

# ሸባብ

ዶ/ር ዐመር ዐሰማን



እትላ እድንዩ እብ ደማነት እት ነፍስ በሀለት፡ ለትወደዮም ሓጃት፡ ለትብሎም ከሊማት፡ ለተአመጽኡ ፍክር ወለትተለዩ ገበይ ልግበእ ሙብዕድ ክሉ ሓጃት እብ ምራድኩ፡ እምበል ፈርሀት ወጨቅዋ እግል ትውደዩ ቀዲር፡ ደማነት ነፍስ ልትበሀል። እለን እት ተሐት እግል ንሰመዩን ላቲ ንቃዋ እብ እንትበሀ ምን እንረኤ ህይ፡ ምስል ዐውቲ ለሀለ እለን መጥጸባዎ ዋዲሕ ቲ።

ከምን እሊ እንዴ አትሌነ ምን እምር ክታብ፡ “The law of success” ናይ ናፖሎን ሂል ለትነሰእ ደማነት እት ነፍስ ወዐውቲ ለክሰስ ክቲብ እግል ንቀደም እግልኩም ቲ።

አግደ አሳስ ወሰብብ ናይ ሕግላን ልግበእ መፈሸል ወገህይ፡ ክመ እት ብዙሕ መናሰባት ለልትሸረሕ፡ ፈርሀት፡ ኢመትብጋቤ፡ ዋጅብከ ኢወዲ ወኢመትዐጸም ክምቲ አኪድ ቲ። እግል እሊ ለሰሚናሁ መታክል እብ ሰብር ወመትሰባል እት ከድም ሐቆ ሐለፍካሁ ህይ፡ አሰክ ዐውቲ ለትነሰእ ገበይ ጸብዋ ህሌክ እግል ልትበሀል ልትቀድር።

ደማነት እት ነፈስ እት ዐውቲ ለሀለ እለ ተአሲር ቅደስ አለቡ፡ ወእብ ደማነት እት ነፍስ ለኢልሄርር ነፈር ህይ ምን ልትዐወትመ ዐውቲሁ ተርጀመት አለቡ፡ ብዙሓም ልትካፎሉ። ሰበት እሊ ለአወላይ ምን ፈርሀት እግል ለአድሕነ ለቀድር ደማነት ነፍስ ሀለዮት ቲ። ፈርሀት ክሉ ወቅት፡ እት ደሚርነ ወምክነ እንዴ ገብእት፡ አክለ ትበገሰኩ፡ እሊ እሉ ተሐሰብ ህሌክ ኢትቀድሩ፡ ምን ጀርቤ ትፈርህ እንተ፡ አዳም ሚ እግል

ለበለካቲ፡ ምን ኢትትዐወት ህይ ሚ እግል ትውዴቲ፡ ቅድረትመ ብከ ኢመሰለኒ እት ልብል፡ ክሉ መሻክል እት ቀደምክ ክም ልትረኤ እብ ውድዮት፡ እግል ክለ ቅድረትክ እት በሕ ክም ትትቀየር እብ ውድዮት ክም ኢትትበገስ ወገበይ ዐውቲ ኢተአትናውር ወዲከ።

**ፈርሀት፡ ናይ እድንዩ፡ ለገደመ አባይ እት ገብእ፡ እብ ዕልምቲ ለትትባለሕ ምን። ክም እት ብዙሕ አውቃት ለልትሸረሕ፡ ሰስ አጅናስ ናይ ፈርሀት ህለው ወእግል ወድ አዳም እብ ቀደዶት፡ ምን ገበይ ዐቦት ወተጠውር ሐር ባልሳሙ ልትረከቡ። ህቶም ህይ፡**

1. ፈርሀት ሕግላን
2. ፈርሀት እብር
3. ፈርሀት ሕሚት ወአዳም እግል ኢሊበለኒ
4. ፈርሀት ለትፈትዩ እግል ኢትሕገል
5. ፈርሀት ሕማም
6. ወፍርሀት ሞት

1. **ፈርሀት ሕግላን፡** አሳስ ፈርሀትኩ፡ ወምንሚ ክም ትትበገስ አመሮት ሐቲ ምስዳር አሰክ ዐውቲ ቲ። ለአሳስ ፈርሀትክ እግል አመሮት ወሸርሐት ህይ፡ ፈራሰት ወሐጠር ለሐኪ። ሐርመ ለከለዋከ ክም አሰአለወከ አው አመርክ እግል መትከባቲ፡ አማነት ወሐጠር ለአትሐኪ። እለ ፈርሀት እለ ምን እኩይ ጠቢዐት ናይ ወድ አዳም፡ ለምንክ እብ እቅትሳድ ለልደሀር ጨቂዋ ወእንዴ ደሀርክ ርእዮትቲ ለልትበገሰ። ሐዋናት እግል ልሕሰቦ ወምስምስ እግል ለሀቦ ሰበት ኢቀድሮ፡ እግል ምኖም ለለሐምቅ በልዕወ ወቀቲሉ። ወድ አዳም ላኪን ናይ ፍክር

ወምስምስ ሂበት መቅደረት ሰበት ቦም፡ እግል ምኖም ለለሐምቅ ወእብ እቅትሳድ ለልደሀር፡ እብ ተጃረቶም እግል ልምሎኩ ወልጭቆጡ ፈቲ ወለሐሩ።

ክመ እንርእዩ ለህሌነ ህይ፡ እሊ ለእቲ ህሌነ ዘመን፡ ግሩሽ ለትትዐበድ እቲ ውቅት ቲ። ምሮ ነፈር ለሀለ እሉ አምር፡ እምነት ልግበእ ሙብዕድ እብላ ኢከሰስ ሐቆ ማል አለቡ፡ ክም ለኢነፊዕ ልትሐሰቡ። ክም እሊ ፍክር እት ረአሰከ ሐቆ ህለ ወአዳም ክምስልሁቲ ለልርኤኒ እንዴ ትቤ ሐቆ አመንክ ህይ፡ ክም ለህሌካህ ነቢርክ ለኢተርፍቲ።

ወድ አዳም ሕግላን ክም ፈርሀ ኣኪድ ቲ። ወፈርሀት ሐራም ኢኮን ላኪን፡ አሳስ ፈርሀትክ እብ አመሮት፡ ምኑ ለትትባለሕ እበ ገበይ እብ ሳዩሮት፡ እት ገበይ ዐውቲ ሄረሮት ቲ ለለአትሐኪ።

2. **ፈርሀት አበሮት**  
እለ ፈርሀት እለ ክልኤ አሳስ ቤ ለሐቲ ሰበት ይእንሸቁ፡ ክም አበርነ ሕግላን እግል ኢልሳድፈነ ወለ ካልአይት ህይ፡ አሰክ ለኢነአምረ ገበይ ሰበት

እንሳፍር ህሌነ ቲ። እሊ ህይ፡ እት ለህሌናሁ ወቅት ምኒን ለለአትሐኪ ሐቆ ሸቁ፡ እብርመ ናዩ ለዘት ክምቡ፡ እግሉ ለገብእ እት ሸቡትን እንዴ አዳሌኩ፡ ወአማመ ለህሌነ ገበይመ፡ ሴፋህ አዳሌነ እለ ምን ገብእ ብዙሕ ለእንፈርህ እቡ ሰበብ አለቡ።

3. **ፈርሀት ኢረኪብ ግፍየት**  
እለ ፈርሀት እለ ምን ክልቀት፡ ናቅስ ውላድ እግል ኢሊህሌ እከ ወምስል ዕቢነ እብ ሕማም እግል ኢትደመዕ ፈርሀ ቲ። እትሊ፡ እግል እት ሐንቲ መራቀብትክ ላቶም ሓጃት እት ሐኪም እንዴ ግሰኩ፡ ግፍየትክ እብ ራቃብ፡ ርያደት ወዕፊት ነብረ እብ ብልዐት እግል ትጋብሁ ትቀድር። ለተርፈ ህይ፡ ሐቆ ምን መራቀብትክ በረ ገብእ፡ ኢመትሻቃል ወመትከባት፡ ሰበቡ እትላ እድንዩ፡ እንዴ ይእንቀይሩ እግል ንትከቡቲ ለብነ ሐጃት ብዙሕ ሰበት ገብእ።

4. **ፈርሀት ለትፈትዩ እግል ኢትሕገል**

እለ ፈርሀት እለ እግል ብዙሓም እብ ሕማም ቅንኤ፡ እት ዕያዳት ምክ ክም ሰክቦ ዋድዮት ህሌት። እተ ክምስልሁመ እለ ፈርሀት እለ አብያት ፍርድ እብ ቀድዶት፡ ራሐት ካልአቶም ትትረከቡ። ወእተ ክም ወለፍ ለጸብጠቶም አንፋር ህይ እት ቀትል ወደረር እት ነፍስ ለፈቶወ ነፈር ክም ለአጅሩ ወድዮም። ሰበት እሊ፡ ለእንፈትዩ ነፈር፡ ናዩ ሕርየት ክምቡ፡ ወሕናመ እነ ለመሰሎ ብዙሓም አንፈር ክም ህለው እንዴ አመርኩ፡ ሐቆ ፍላን ይእንብር፡ ምስል ፍላን ሌጣቲ ሐያቲ፡ ሐቆ ፍላን ከንዶእ እግል ኒበል አለብኩ። ሰበቡ፡ እሉም ለእግሎም እንፈቲ አንፋር፡ ናዩም ሕርየት፡ ዋጅብ ነቢር ወንዶት ክም ቦም እግል ነአምር ወጅብ።

5. **ፈርሀት ሕሚት ወበሀል አዳም**

እለ ፈርሀት እለ እግል ወድ አዳም ክም መሐልኩ፡ ቅድድቲ ትትረከብ ወእት ብዙሕ መናሰባት ወእግል ትውደዩ ለብከ ከጥዋት፡ እብ ሰበት ፈርሀት አዳም እግል ኢሊበለኒ፡ ሐር ቃብል ልትረከቡ። እግል ነአምረ ለብነ ምን ተህሌ ወድ አዳም ዲመ ልብል ወምን በሀል ግሱይ ኢለአምር። ሰኒመ ወክሉ እድንዩ ለአምነ እበ ሓጃት ምን ሸቁ፡ ላዘም ድድክ ላቶም አንፋር ህለው። ሰበት እሊ፡ ለእወደዩ ህሌት ሓጃት ራትዐት ተ መኢኮን፡ ወእግል ብዕዳም ደርር መኢፋሉ፡ ሌጠ ኒበል ወምንን ንትሓፈዝ እንዴ ኢኮን፡ ወድ አዳም አሰክ ምን ሕሚት ወበሀል ልትገሴ ሐቆ ትጸበርኩ፡ ሐቲ እንዴ ይእንሸቁ ሰፈርነ ተሚሙ አኪድ ቲ። ለልቡሉ ህለው አማን ሐቆ ገብእ ህይ፡ እብ መትሰባል እንዴ ትከበትን ከለዋነ ነሰኒ።

7. **ፈርሀት ሞት**  
እለ ፈርሀት እሊ፡ ምን ሰፈር አሰክ ለኢነአምረ ገበይ፡ ወሐቆሁ ለህሌ፡ ለኢተከደ ሓጃት ቲ ለትትበገሰ። ብዙሓም እግል ንብለሶም ለይእንቀድር ለመሰለነ አሰክለት ሰበት ጸብዋ ህይ፡ ጨቅዋ ወሸቀላት ወዴ እትነ።

አባይክ አመሮት፡ ክም ሰር ምን መሻክልከ ለተዐወትክ እቲ ቲ። ሕናመ ክም ሸባብ እሊ ለእግል ተጠውር ወዐቦት ገባይል ሐር ለበልሰ ፈርሀት አሳስ እብ አመሮት ወምኑ እብ መትሓፋቱ፡ አሰክ ዐቦት ነሄርር። እለን ለሰሚናህን ሓጃት ምን ፍክርነ እብ አፍገሮት፡ ቀደም ለነአሳድር እቡ አብሳር ንሳይር። ሰበቡ፡ እለን ሐቆ አሪምኩ፡ ደማነት ነፍስ እንጠውር፡ ወደማነት ነፍስ ሐቆ ጠወርኩ፡ ገበይነ አሰክ ዐውቲ ጠፊሕ። ጣፍሐት ገበይ ዋለዮት ህይ፡ ምስተቅበል ገበል ወደውለት ተአበርህ። መባጼሕ ሻብ ህይ ህቲ ቲ።





## ሐዘን ወግርመት

ኬትባይ = ያሱናሪ  
ተርጀመት = የሰዓት እድረ ሰዓት

### 23<sup>ይ</sup> ክፍል

ምድር ዛሬም

- መንግሥት ኡኪ: እንተ ላኪን ፈናን እንተ ሙሽ?
- እት ምንገረሐሬዬ ለለአክጅላኒ ሓጃት በስ እግል ኢሕዳግ እፈርህ።
- ለአክትቦትክ ለልአክጅል ክታብ ብዲቡ ኢመሰለኒ።
- አማንኪ እግል ልግበእ ወፈቱህ ላኪን። ለአክትቦቼ ትረሰሰኩሁ ገብኧ? እብ አማን ክምእል ትብሊ ለህሌኪ ምን ትትረከብ ዲቦን ወይአቤኩ።
- እል እብ ከፎ ትብሊ ህሌክ? “ወለት ዐሰር ሰለ ሰነት ሸንብሬቦት” ለአርእሱ ክታብክ ሐቆክ ክም ነብር ትቀው ዲብክ በህለት ቱ?
- እል ክታብ እል ዳእመን! ኡኪ ለገጽ ትተው።
- እንቲመ ደረሳይት ዲብ እንቲ። ክምሰልሁ ትብሊ ህሌኪ?
- እል ለእቤ እቡ ሰቡ። እን ምሰሉ እንብር ሰቡት ህሌኩ። ዐይብክ ሳምሐኒ።
- ምሸክለት ኢኮን ... ሐር ህዩ ላመ መሰለሉት ብዘሕ አህምየት ለበ ኢኮን።
- መንግሥት ኡኪ (ካይት ለነፍሰ ምን ሐዲስ ፍትሕት እት እንተ) ሐቆ ኦቲኩ እሲት ብዐደት ፈቱክ?
- ሰኒ: እል ለመሰል ጋር ሳደፈኒ። ምናተ ክምሰል ለህዩ ለለአትሐዘን ኢዐለ።
- አፎ እል መውዳዕ እል ለትክሰሰ ቅሶት ኢትክትብ?
- እል ሰበቡ (ኡኪ ሸበህ ሸኩክ እት ወዴ) እል እሲት ለሸንብሬቦት ለእብ ክሰሱ ነህድግ ህሌን እግል ይእክተብ እበ ተሐሰቡኒ።
- አማን በል።
- እል ጋር እል: እግል አሮት እዩ ለመሰል ኬትባይ: ዕላመት ድዕፋቱ ገብኧ? ወእምበልሁመ ዲብ እል ርዋየት ለሓራት ለዐለት እዩ ገዩት። አክለ እት ርዋየት “ወለት ዐሰር ሰለ ሰነት ሸንብሬቦት” እግል አብጸሐ ኢቀደርኩ።
- አነ ላቱ: እት አሮት ክታብ ምን ትትሃገኒ እብዬ ሕሰርመ ወኢወዴኩ።
- እላቱ!
- ኡኪ ተዐጀቡ አዜ እል ሳልሰ መረቶም ሌጣ ተ ምሰል ካይት ልትረረሐው እት ለህለው። እል ህዩ መትረረሐይ ቤልናሁ ምን ገብኧ: እብ ከፎ እል ለክሰሰ ሸይ እግል ልክተብ ቀድር? ሐቱ እግል ልውደየ ለቀድር ሓጃት ህሌት ምን ገብኧ ላኪን። ለአደበ ለሰኒ እግል ሐቱ ምን በጠላትለ ርዋየቱ ወሀበየን። ካይት ምሰል ታሺር አሰክለ ለዋው (ግንራራብ) ክም ጌሶት ዳግመት እሉ ዐለት። ከእተ ወቅት ለህይ ሚ ገብኧ ጀረ?
- ኡኪ እት ልትሰሐቅ ወለመውዶዕ እትጀህ ብዕድ እግል

ልሸከፍ እቡ እት ጀርብ።

- ሰኒ: አዜ ፍክረት ሰኒ ግርም ራክብ ህሌኮ!
- ምናተ ሸንክት ካይት ዶል አቅመተ። ለሰሓቁ እት ግንሐትለ ሸንብሬቦት በዋረ። ምን ኬንለ ግንሐት ገሌ ሸእ ልትረሕ ዐለ። ለዕንቲታተ ምን ክትርመ ራውያት ዐለየ አናብዕ ጅቁጃቃት ለህለየ መሰለ ዐለየ። ኡኪ ሐቆ እል ለእል ልብል ትቀዌት እቱ።
- ካይት ክምእን እት ትብል አትዐሬት። አሰይደ አዊኖ ሱረቼ እግል ትርሰም ገለድ አትየት እል ህሌኩ።
- እብ አማን?
- ወአዜመ ጀላብክ እብ ለውሐት ሐቱ ማጽአት ህሌኩ።
- አነ ለፊን ለተጅራዲ ሐቱመ ይእፍህም ምን። ላኪን ደሐንቱ ዲብ እል መጦርን ለህሌት ቃዕት ዲብ ንትዐዴ። ምን እል አካን ጎርን ህተ ትርሕብ። ለክልኤ ለውሐት ለእተ ምጽአትኪ ለቀዳሚት አምጸአክየን እተ መክተብል ወልዩ ሱቁላት ህለየ።
- ህቱ ህዩ ህለ ማሚ?
- ኢህለ: ዲብ ጃምዐት



መሓደረት እግል ለህብ ጋይሰ ህለ። ወእሲትዬመ ዲብ “ናንጅዮ ጅርሪ” መሰረሐየት እግል ትዕሬ ጋይሰት ህሌት።

ካይት እብ ክርን ሰኒ ድህርት ወትትሰመዕ ለኢትመሰል ክምእን እት ትብል ሐሸክሸክት።

- እብ በይንክ ህለየትክ ኖሱ ሰኒ።
- እግል እተ አፊት ሓድገተ ለዐለት ለውሐት እግል ተአምጽእ ጌሶት። ምን ዕጩ ዳዕደ ለትሸቀ ብርዋዛይ ሐዋን ዋድየት እተ ዐለት። ሕብር ሶታይ ካብ እብዘሕት እተ ዐለት። ላኪን ካይት እምበል ፈርሀት ወክም ኬፈ ለትፈናተየ ብዕድ ሓግርመመ ሐብርት እተ ዐለት። ወለ መሳሐትለ ለውሐት ኩለ እብ ተማመ ወክማለ ትትመወጅ ለህሌት ትመሰል ዐለት።
- መንግሥት ኡኪ: እል እሉ ትርኤ ህሌክ ረሰም: እብ ወጅህት ዝርዬ ዋቅዲ ቱ። እግል እት ኡጂ ለልትረከበ መሻትል ሻሂ ወክል።
- ዐጂቦት ተ እል! መሻትል ሻሂ!
- ኡኪ ቀልቡ ኩሉ እተ ለውሐት

ካርሁ ዐለ።

- ለልርእየ ልትባለሰ ለህለ አምዋጅ ትመሰል ዲቡ። ወሸበት ፈልሕ ምን ለህሌት ትመሰል። እት ሰልፍ እብ ገበይ ተጅራድየት ለትረሰመት ሱረት ናይ ነድድ ለህለ ልብ መሰለት እቱ።
- መንግሥት ኡኪ: እል ረሰም እል እብ ክምሰል እል ለትመሰል ገበይ ትሸርሐ ዲብ ህሌኩ። ምን ቅያሰ ወለዐል ለውቀት ትትሰምዓኒ።
- ካይት እብ ግረ ኡኪ ደነት። ወለ ነከሰ ለፋፎይል እናሰ እግል ልተምትም ቀርቡ። ኡኪ ለትንፋሰ ለቅዱይ ወሕፋን እተ ጭግሩ ልሸዕር እቡ ዐለ።
- ካይት ክምእን እት ትብል ደግመት።
- መንግሥት ኡኪ: ዲብ እል ረሰመት ልብዬ ሚክም መሰል እብ አመሮትኩ። አክል አዩ ለአፈርሐኒ መሰለኩ። ምሰል እል ኩሉ ላኪን። አነ ዲብ እል ረሰመት እል እምበለ መሻትለ ሻሂ ሐቱመ ይእወክል።
- አማን ተሐይሰ እል ረሰመት ልብ እግል ከረ ዲብ ለምን ትፈልሕ ህሌት ሸበት ሰኒ ልሸዕር እብ!
- አነ ዲብለ መሻትለ ሻሂ ለጊሰት እቡ ሰቡ። እት ጠቢዐት ለተንክበት ተክጢጣት እግል እውዴ እል ሰበት ሐሰብኩ። ላኪን ለዕጩይል ሻሂ ወለ አቅሩዱ እተ ሰልፋያት ሰላሰ ደቃይቅ አውመ ህዩ እተ አወላይት ሳዕት ሌጣቱ ለረኤኮህን።
- እል ህዩ ሚ በህለትኪ ቱ?
- ኩሉ ሸእ ምን ቅያሰ ወለዐል ሃድኦ ዐለ። ሐር ላኪን ለውልዋል እግል ዕጩይል ሻሂ ነዋንዩ ወኪን ወእንሰር እግል ባልሱ ክም አንበተ። ምሰል ርዋየትለ ሕብሩ ለሶታይ እምበል ሰፊት ሞጅ ተሐት ወለዐል እት ልብል ሐበትመ መሰል የዐለ። ወእት ደንጎበ ለኩጅት እል ትርእየ ለህሌክ ዐለት። እል በታተን ለውሐት ተጅራድየት ኢኮን።
- ዕጩይል ሻሂ መለምል እተ ለህሌ እቱ ወቅት። ለሕብሩ ለሶታይ ሰትሩ መሰለኒ ዐለ።
- መንግሥት ኡኪ: አነ እት ረሰምዬ ሰትር ወሕብዕ በታተን የአምረን። ላመ መሻዕርዬ እተ ክምሰልሁ።
- ወለ አሰክ መሻዕርኪመ?
- አክለ እግል ልትወለብ ሐዛተ ከለፎቃዩ እግል ነሐርለ ወለት ለራዊ ተምተም ዐለት። ሐር ለዕንቲ እት ሐቱ ምን እዘን ትከሬት።
- እብ እል ገበይ እል ዋሰልኪ ምን ገብኧ: እት ደንጎበ ሐቱ ምን እልን ገራይም እዘንኪ እግል ትትቀመም ክምቱ አምሪ!
- አነ አክል ለባቦት “ፋን ኩኽ” አለብዬ። አናመ አምዕል ሐቱ እብ አንያብ አሮት ክም ልትቀመመ ሸክ አለብዬ።
- ኡኪ ፈጅአተን ውልብ ቤል። ወለ ዛዕትለ ሸንብሬቦት አትዐጀቡ። ካይት ላዋአት እቱ

## ልብ

### ክሉ እብ ብሰር

ምርት እናሰ ሕጅብ እት ዐተበት አሮት ሮሻን እንዴ ትገሱ እተ ሰምጡ “አነ እናሰ ሕጅብ አነ ረቢ ኪር ልጃዜኩም ሰደወኒ” ለትክተበት እተ ላፍተት እንዴ ከረ: ከለ ጣግዩቱ ሰዳይት እግል ልትከበት እበ እተ ሐንቲሁ ከረየ።

እትለ ሓለቱ እት እንቲ ምርት እት እዕላናት ለሸቁ ነፈር እብል ቀደሚሁ ሐልፈ። በዐለ እዕላናት እንዴ በዋረ ጣግዩትለ እናሰ ምን አቅመተ ሐዳት ሰናቲም ሌጠ ረሕ ዲቡ። ምን ጂቡ እንዴ ወሰከ እተ። ከምን እናሰ ለሕጅብ እጃዘት እንዴ ኢጠልብ ለላፍተት ከሰአዩ ወክልእ ዛዕት እንዴ ከትብ ዲብ እተ አካነ በልሰዩ ወገቦዩ ዋሰለ።

ለእናሰ ለሕጅብ ምን ተማተመ ለጣግዩቱ ምን ርዳላት ወጅኔሃት እትለ አፈ ርግሕት ክም ህሌት አመረ። ወለወድዕ ክም ትብደለ ወእሊ እብ ሰቡብለ መትብዳል ናይል እል ሰምዕ ለዐለ ክታብት ክም ቱ አመረ።

አሮት ምን እበ ባኩ ለሐልፎ ለዐለው ለላፍተት ሚ ክቱብ እተ ክምህለ እግል ልቅረእ እሉ ተሰአለዩ። ወእሊ ተሌ ክቱብ ጸንሐ ዲቡ: “ሕነ ዲብ ወቅት ቀይም ህሌን (ቀይም እብ ዕንባህ ወእብለ ገብአቱ ለገረመ ሐን ሰነት ቱ) ምናተ አነ ለግርመቱ እግል እርአየ በክት ኢረከብኩ”።


“ለአውዳዕ ክምለ እንተ ተሐዘዩ ሐቆ ይአሰረረ ብሰርክ ቀይር”



## ተብሰም

አሮት ነፈር መሰኒሁ እግል ልጋንሕ ጌሱ። መደወንለ ባብ ዶል ጨቅጠ ለንኡሻይ ጅናሁ ፈግረ ዲቡ። ህቱ ህዩ ክም እል ቤለዩ: ሰላም ዐሌኩም ያ ሐቢቢ ... አቡክ ህለ? ለጀነ አይወ ህለ ቤለዩ። ህቱ ህዩ እግልዬ ሰምዬ ተአምረኒ? ቤለዩ። ለጀኔታይ ሻፍግ እት እንቲ አሰክ አቡሁ እንዴ ጌሱ: ደብ እተ አፍለ ባብነ አሮት ሰሙ ለኢለአምር ነፈር በዋር ህለ ቤለዩ።

ሐቱ ምዕል ሐማታት ወአንሰ ውላደን ርሕለት እግል ለጊሰ ቀረረየ። ሐር ለአውቶቡሰ ለሐማታት ዐለየ ዲብ ሓድሰ ሳደፈየ። ወእብ ሰቡብለ ሓድሰ ለሐማታት ኩለን ትማየተ። እብለ ሰቡብ ኩለን አንሰ ውላድ ፈርሐየ ክዕላላት ወቀለዩ። ምናተ ሐቱህን ምን መውዲ በጠር አቤት። ደሐንኪቱ ሚ ጀሬት እትኪ? ምን ቤለው: አነ እብ በይንዬ በክትዬ አኩ። ሐማትዬ ዲብ ዐድ ትረሰሰኮህ ቱለቶም።



ሰበት ዐለት ሀንቀልቀለት ከእት ትጸባዎ ተሐርገዐት እቱ።

- አነ ለመሻዕር ለሰቱር ርሕዩ ኢትፈትዩ!
- እል እት ትብል ምን እተ ለዐለት ሓለት ሕርክት የዐለት። ወኡኪ ትምትም ምን ለአብለ: እተ ክልኤ አብራክ እንዴ አብረክት ከእግል ሰዕመት ገጸ ለዐል እግል ተአንቀዕርር ወከፊተ ዐለት።
- ኡኪ ላኪን ሐቱመ ሐረክት ኢወደት። ወካይትመ ምን ለሀ ወኪን ኢቀርቦት ዲቡ። ምናተ ለዕንቲታተ አሰኩ እት ለአፋዘ እብ ሐለቅመ ተሃገኑ።
- መንግሥት ኡኪ:
- ኡኪ ልብ እንዴ ከረ ክምእን ቤል። ለእዘንኪ ጀላል ፈታን ብዲቦን። ወእተ መላትሕትኪመ

ናይ ጅንዩት ግርመት ትትረኤ ህሌት።

- እ'ለ እል ትብል ህሌክ ዛዕት ሰኒ ለተአፈርሕ ዛዕት ቱ።
- ለሰንዳይል ወለት ለቀጢን ሸበህ ቀይሐ። ወክምእን እት ትብል አትዐሬት። አሰክ እብ ሐዳቼ ህሌኩ። እ'ለ እል ትቤ ዛዕት ይእትረሰዕ: ላኪን ምን አመረ እ'ለ ግርመት እል አክል አዩ ትጸንሕ ገብኧ? ክምሰል እል ለትመሰል ፍክረት እት ባል እሲት ተቀብ ትቤ ምን ገብኧ: ለተአትሐዘን ፍክረት ቱ።
- ኡኪ በለሰ ይአህቤ።
- እሲት ምን ለዐል ተመህ ናይ እናሰ ለትረብሸ ሓጃት በታተን ይህሌት። ላኪን እብ እክ ለመሰል እናሰ ዶል ጀሬ ለገብአት እሲት ለትትከቡቱ ጋር ቱ!



## መቃብለት ምስል መስኩል መርከዝ ክድመት ወጠን ኮሎኔል ደበሳይ ግዴ፡ እብ መናሰብት

ምስራር፡ ኣብርሃም ቦዩ

2ይ ክፋል

እተ ሓልፊት ጥብባብ፡ እብ መናሰብት ዝክረት 30 ሰነት መትኣግባት ክድመት ወጠን ወተኣሲሰ ሳወ፡ ምስል መስኩል መርከዝ ክድመት ወጠን ኮሎኔል ደበሳይ ግዴ ለወዳኛህ መቃብለት ኣወላይ ክፋል ቅዱም ዐለ፡ ዮም ህዩ ካልኣይ ክፈል ልተላሊ፡

ሰኣል= ኮሎኔል ደበሳይ፡ ሳወ መናሰብት ኣዳምተ፡ ለኣዳም እብ ጥራዩ እንዴ ትክብተ፡ እንዴ ኣብሽለት ተኣፈግሩ፡ ከለ ምስጢር ኣለ ፍገራት እለ እተዩ ሆሎ ወምን ኣዩ እግል ለኣምብትቡ ትብል?

በሊሰ= ሸባብ ዲብ ሳወ ኢኮን ለልትብነው፡ ለኣሳስ ዓይለት ተ፡ እብ ኣደብ ለለሃርር፡ ዕጹም፡ ሰቡል፡ ፊጥራይ፡ እሙን ወወጠኒ ሻብ ዲብ ቀበትሰ ዓይለትቱ ለልትብኔ ወፈራ፡ እለ ህዩ፡ ምን ዲብ ሕፍዝ ለህለ እግሉ መትሐሳር፡ ሕሽመት ወቅት፡ ሕሽመት ቃኑን፡ ሕሽመት ሸብሰ ለዓይለት እግል ናሰ ወድዋሩ ክሉ ምን ዓይለትቱ ለለኣብት፡ ምን ዓይለት እለ ዐላይም ወኣደብ እለ እንዴ ኢጸብጥ መጽኣ ምን ገብእ፡ እተ ለልትሐዜ ፈህም እግል ተኣምጽኡ ለገብእ ጅህድ ቀሊል ኢኮን፡ ከእለ ኣደብ ወቃኑን እለ ጅብህት ሸብብየት ለኣምጸኣቱ እንዴ ኢገብእ፡ ናይ መጅተማዕነ ዐላይም ወዓዳት ናይርቱ፡ ዲብ መደት ግድለ ተሕሪር ንትነፋዕ እቡ ለዐልነ ቀዋሂንመ እብ ተማመ፡ ምን መጅተማዕነ ለወረሰናሁ ነባሪቱ፡ ከእለ ዓዳት እለ እንዴ ሓፈዝናሁ ወዓቤናሁ ዐድ ኣቱ፡ መሰለን ዲብ ሳወ ኣሮት ሚርኣይ 4 ወ5 ኣልፍ ለገብእ ነፈር ለቡ ክፈል ዲሸ እብ ሓቱ ክርን ኣሮት መምሬሕ ለኣልፍ ወእብ ሕብር ዲብ ናዕል ልውዕል፡ እግል እለ መምሬሕ እለ ዲብ ዐመል ለኢተርጀመ ህዩ ምን ከለጡ ልትሰየሕ፡ እሰልፍ ምክር ወሐብሬ ልትሰየህ፡ ምኑ ሓልፊ ምን ገብእ ህዩ እት ገበይ ራትዐት ለበልሱ ወፈጅር ክምሰህ ከለጥ ክም ኢደግም ለለኣራትዐ ጀዘ ልትፈረድ ዲቡ፡ ከለ ምስጢር ኣፍካር ራቱዕ፡ ፍጻይት ወጠንዮት፡ ሕሽመት ቃኑን ወሕሽመት መጅተማዕነ፡ መትሰባል ጀላብ ወጠን ወሸብብ፡ ማዕጸም ዲብ ሸቅል ወብዕድ ኩሉ ለዓላሁ ለመጅተማዕነ፡ እለ ለመሰል ዓዳት ወለመድ እተ ቀበትለ ሸብብ ህለ፡ ወለ ሳወ ለልትከረው ሸባብ ህዩ፡ እለ ፈህም እለ እንዴ ሴፊው እግል ልምጸኣም፡ ምናተ ለምህመት፡ ምስል ዓዳት ወነባሪ መጅተማዕነ ለገይሰ ለመድ እንዴ ጸብጠ ለኢመጽኡ፡ እለ ኣደብ እለ ክም ኢለኣተላልዩ ወክም ልትሰየሕ ምኑ እንወዴ፡

ለበዝሐው ሸባብ ኣፍካር ራቱዕ ወወጠኒ ለመልኮቶም፡ ገሌ ሓዳም ኣሮት ክልኣት ህለው ምን ገብእ ህዩ፡ ኣገድ ልትኣመር ወምን ጌጋሆም ክም ልትሰይሐ ገብእ፡ ሓዳም ኢናይነ ጠባዩዕ እንዴ ረፍዐው ለመጽኡ ኢህለው ለበህለት ኢኮን፡ ለበዝሐው ሳኪን፡ ናይ ኣማን ለለኣሸኖ ወለለሐብኖቶም፡ ከሕነ እግል እለ ለሻራሕኩሁ መትፈናታይ ሓድ እንዴ ኣጭብብነ ዲብ ኣሮት ረኣይ ወተፍኪር ሕብር ክም መጽኡቱ ለእንከድም፡ ለሸባብ፡ ሰቡላም፡ ወጠንዮን፡ ዕጹማም ወመዓምረት ወመዓፈዐት ክም ገብኣ ለእንሰሕል እቡ፡ ምን ኣበን ጀደን ናይናቱ ለኢኮን ምን ካልእ ኣካን ለኣምጸኣናሁ ዓዳት ወለመድ ኣለብነ፡ ኩሉ እት ቀበት መጅተማዕነ ለህለ ዓዳት ወለምድ ህለ ባክነ፡ ኩሉ ራቱዕቱ ለልብል ረኣይ ኣለብነ ሳኪን፡ ለሰኒ ሰኒ እንዴ ሚሚክ እግል ትትነፋዕ ብክ፡ ምን ብዘሕ ለሕሩይ ሕሩይ እነሰእ ወእንሰሕል እቡ፡ ክሎም ለመጽኡ ህዩ፡ እብሊ ቀዋሂን እለ እግል ልትቀየዶ ቦም፡ ሸቅል ለኣምር ለኢዐለ ሸቅል ለምድ፡ ሕድ ለኣምር ለኢዐለው ናሰ-ናሶም ልትኣመር፡ ዕላቃት ምልህየት ኣማን ለኣሰሶ፡ ሕድ ፈቱ ወልትሳደው፡ ቀዋሂን ለሕሸኖ ወእግል ፈዓልዮቱ ከድሞ፡ ዓዳት መጅተማዕነ ለሐፍዮቱ ተኣሪክ ፍርሰነት ወሐጠር ወርሶ ወብዕድ ኩሉ ዲብ ሳወ ልትዐንዶቱ፡

ምን እለ ልትወዘዖ እንዴ ህለው፡ ክምሰል ዲብ ኣሮት ከሌዕ ለበሽለት ነብራ፡ ድሁር ወቁል ለኣለም፡ ለትመጣወረ ፈህም ወጠኒ እንዴ ጸብጠውቶም ለፈግር፡ ዲብ ሳወ ሸቅል ለምድ፡ እብ ወጠንዮት ልትሳሕሎ ከበቅዮ፡ ሰዶሰት ደርሶ ወተዕሊም ዐስከሪ ከኣፎ ኣባይክ ትቀትል ወሰላመት ርሕክ ተዐቅብ ወብዕድ ኣስክመ እብ መስኩሊን ዐባዩ ለገብእ ሰሚናራት ኣሮት ክፋል ናይለ ታዕቢኣት፡ እተ መደትለ ሰልፎም ሸባብ ልትረበሸ፡ እግልሚ ለቀዋሂን ኢለኣምር ወለኣዳም ኢለኣምር፡ ኣክለ ትቀደመው ሳኪን እንዴ ለሙዱ ወዲብ ናዕል እንዴ ለኣውዑሉ ገይሶ፡ ዲብ ወቅት ሐጨር ልትኣመር፡ ምን ሳወ ሐቆ ፈግረውመ፡ ኣሮት ዲብ ባርንቶ ለህለ ወድ ቀምየት ኩናመ ዲብ ዐሰብ መለህይ ህለ እግሉ፡ ኣሮት ምን እምሐጀር ለመጽኡ ዲብ ቅርራ፡ ኣሮት ምን ኣፍተ ዙለ ለመጽኡ ዲብ ሰነይ ወኣቁርደት፡ ወኣሮት ምን ዐሰብ ለመጽኡ ዲብ ነቅፈ ገልገላይ ህለ እግሉ፡ ኣስክመ ዲብ ዕላቀት እጅትማዕነት በህለት ለዲብ ሳወ ለልትኣመር፡ ሸባብ ዲብ ህዳይ

ለበጽሐመ ህለው፡ ኣክል ሕድ ክምሰል ናይ መደት ግድለ ታሕሪር ኣዶቱ ዐዱ ወድ ኣዩ ቀውምየቱ ወሚቱ ዲት ለልትብህል ኣለቡ፡ ለዐቤት ዐውቱ፡ ምን ሳወ ኣሮት ረኣይ ወጠን ወወጠንዮት እንዴ ጸብጠውቶም ለፈግር፡ እለ ህዩ መክሰብ ወጠኒቱ፡

ሰኣል= ዲብ ሳወ ለህለው ሙደሪቢን ሙደርሲን ወሙረብየት፡ ኣብብሰ ኣብ ወወልዱ ምስል ህለው፡ እምበል ዕርፍ እግል ዐስርታት ሰነዮት ከድሞ ህለው፡ ከእለ መትሰባል እለ እብ ከኣፎ ትሸርሐ?

በሊሰ= ክምሰል ክሎም እትለ ወጠን ለተህየቡም ሸቅል ወጠኒ ሸቁ ለዐለው ወህለው፡ ሕናመ ለነኣደሚዕ ዲቡ ወነዐውቱ ለትባህለ ሸቅል ወጠኒ ተህየቤን ድኢኮን ዝያደት ብዕዳም ሸቅል ፍንቱይ ሸቁን ኢኣምብል፡ ለሸቁናሁ ሸቅል፡ ገለብ ወሕን ለገብኣ ሸባብ እለ ዐድ እፍሩዮም ምን ኢኣንገብእ፡ ክም ወጠን ወሸብብ እብ ሰዶዶቱ ዲብ ለተወጀብነ ኣካን ሕሽመት እግል ነህሌ ወኣቀደርነ፡ ዲብ ሰዋትር እንዴ ሸፊት እግል ሕሽመት ወጠን ወደማነት ለቡ ኣተላለዮት ለትዳፊዕ፡ ጀላብ ኣሮት ህደፍ ሙቀደሰ ለትሰየፍ ቅውት ወጠንዮት እግል ተህሌ እግልነ ላዝም ሰበት ዐለ ለመስኩልየት ሰሐል፡ ኣፍረየት ሸባብ ቅውት ወጠኒየት፡ ገለድ ኣማነት ሹውሀዳእ ለተኣተምም፡ ሓቱ ሰቅራት ለተኣሰቅር፡ እብ ኣሮት ድርቡይ ለትዋሬ፡ ሓለት ዳቅበት ኣይለት ከለቅ ላብድቱ፡ ሕነ በይነ ሌጠ እንዴ ይእንገብእ፡ ክል ጀህትክ እተ ለከሰሰ ዳይ ወጠን፡ ከድመት ወትከድም ህሌት፡ እለ ሰበት ወዳነ ህዩ፡ ዐድነ ዮም ዲብሚ ደረጀት ህሌት? ምን ኣግዋርነ እንዴ ኣምበትነ፡ ዲብ ባካትነ፡ ቃረትነ ወዐለም ኩለ ከኣፎ ህሌት? እለ እት ብዕዳም እንርእዩ ወእንሰምዑ ለህሌነ ነዐር ሰዶሰት፡ ወራራት ዐስከራ፡ መትሻዕታር መጅተማዕነት ወብዕድ እግል ኢልምጸኣ እንዴ ትሰበልነ ሰበት ከደምነ ወእስትሸሃድ ቃሊ ሰበት ደፋዕነ ሕሽመት ወጠን ወሸብብ ኢትከደዩ ወዲብ ብቆት ኢትከረዩ፡ እስትሸሃድ ሳኪን ዲብ ድፋዕ ወዲብ ሐርብ ሌጠ ኢኮን፡ ለኣስክ እለ ባንዮሙ ለህሌነ መጣኒ ወሙኣሰሳት መዋመጦርለ ዲብ ሐርብ ለልትጠለብ እስትሸሃድ ዐውል ትደፍዕ ዲቡ፡


እብ መቅደረት ናሰነ ከዛናት ማይ፡ ምን መኣምብታይ ኣስክመ ኩሉዮት ለልትመደድ መዳርሴ መስተሸፊዮት፡ ኣግቡይ መዋሰላት መደድነ፡ እለ ወብዕድ ኣሸቃል ወጠን እግል ተዐውት መቅድረት



ብናእ ለበ ቅውት እብ ድራሰት ምህነት ኣፍሬነ፡ ለትፈናተ ሙኣሰሳት ከደማት እጅትማዕነት በይነ፡ ከለ ዲብ ሳወ ለፈሩ ሸባብ እግል ፈዓልዮት እለ ለትባህለ ሸቅል ለትቆዕ መቅደረት ወኣምር እንዴ ትሰለሐው ዲቡ ክም ልትፈረር ገብእ ጸንሐ ወህለ፡ ከለ ዲብ ሳወ ለህሌነ ሰብ ምህነት፡ እብ ኣሳሰለ ለተህየቤን ሸቅል ዋጅብነ ወጠኒን ነኣተምም ህሌነ ድኢኮን፡ ዝያደት ብዕዳም ሸቁን ወኣፍሬነ ኢኣምብል፡ ለቴልኩሙ ኣብብሰ ኣብ ወወልዱ እብ ሕብር እግል ዐውቶት ኣሮት ህደፍ ወጠኒ ከድሞ ህለው፡ ለካድሞም ህዩ ሰባብትመ ምን ህለ እግሉ፡ ለሸቀው ሸቅል ሐበን ወጠን ወሸብብቱ፡ ኣማነተ ዕቢን ዕምር፡ ቅዶሰ ለኣለበ ተዕቦት፡ ምስክነ፡ እብ ዐቢሁ ህዩ እስትሸሃድ መታሊትናቶም፡ ልባሰ ሕሽመትነ፡ ሰዶዶት ወጠነ፡ ደማነት ለቡ ህለዮት፡ ውሕደትነ ወብዕድ እንዴ ኢልትከደድ፡ ትልም ዐማርነ እንዴ ኢልትሐለክ ወኢለኣትካርም፡ እግል ነህሌ ገብኣነ ምን ገብእ ህዩ እለ ለትባህለ እግል ንትከብቱ ሌጠ ብነ፡ እትለ ዐድ ለልትሸቁ ሸቅል ክል ኣሮትክ እተ እለ ህለ ምን ለህሌ፡ ምን ሕድ እንዴ ፈናቱክ ለልትረኡ ኢኮን፡ ለናይ ደንገበ መጣጽሐ ወህደፋ ኣሮትቱ፡ ከኣንፋር መርከዝ ተዕሊም ክድመት ወጠን እብሊ ህደፍ እለ ቶም ለለኣምና፡ ለሸቅል ህዩ ለመድናሁ፡

ለሸቅል ለለኣትካርም ኢኮን፡ መሰለን ዕለት 13 ጁላይ ኣንፋር 36ይት ደውረት ክድመት ወጠን እግል ነኣድሕርቱ፡ ዕለት 18 ህዩ ኣንፋር 37ይት ደውረት ክድመት ወጠን እግል ንትከብት፡ ለዲብ ፍንጌ መድሐራት ወከብቱ ደውረት ሓዳስ ለህለዩ ኣምዔላት፡ ፍገራት ማትሪክ ለትትሐበር

እተን፡ ንቃጦም ክምሰል ኣመረው ኣስክ ኩልዮት ወኣስክ ብዕድ ኣርካን እለ ወጠን ለእንሳሬሕ እተን፡ እጅትምዓት ወሰሚናራት ወመትዳላይ እግል መትከባት ኣንፋር 37ይት ደውረት ወጠን ለእንወዴ ዲቡን ተን፡ ከለ ሸቅል 24 ሰዕት፡ ሳምን እብ ተማመ፡ ወሬሕ ኣሰር ወሬሕ ወሰነት ኣሰር ሰነት፡ ሳርሐት ወመትከባት ደውረት ኣሰር ደውረት እምበል ዕርፍ ወቀመት ለለኣተላሊቱ፡ እሎም እንሰር ለህለው ሰቡላም ኣንፋር እለ መርከዝ፡ ኣዳምቶም፡ ዓይላት ቦም፡ ውላድ ቦም፡ ዋልዴን ቦም፡ ኣዳምም ለሐምም፡ መራዐየት ወግንኣት ለሐዘቱ፡ ኣብዮቶም ወድቅ ወብዕድ መታክል ዐለ ወህለ፡ ህቶመ ዕርፍ ተኣትሐዝዮም፡ ሳኪን እለ ወብዕድ እንዴ ደቅበው ወከህለው እሎምቶም 30 ሰነት ዋድዮም ህለው፡ ምናተ ለተኣትዕስ ወእበ ለሸቁናሁ ሸቅል ለተኣትመኬሕ ኣለብነ፡ ለእንሰር ለህለው ኣንፋር መርከዝ ተድራብ ሳወ፡ ምን ሸቅል ወጠን እንዴ ኣዝመው፡ መልህዮምም እንሰር እንዴ ሐድገው ዲብ መናሰባት ፈረሕ ወከረህ፡ ዲብ ህዳይ ሐምም ወሐዋቶም፡ እት መናሰባት ዓዶድ፡ ወብዕድ እግል ሊጊሶ ናሱ ደሚርም ኢወድዩ እግሎም፡ ፈህም ዛይድ፡ ኤማን ሳብት ወመትሰባል ወጠኒ ህለ እግሎም፡ ኣሮት እንዴ ሐሰብክ እግሎ ነጻ ዐድክ እንዴ በጻሕክ ምጸኣ ቴልካሁመ ምን ገብእ፡ ምን እግል ሊጊሶ ወምን እግል ልትረፍ፡ ቱ በሊሶም፡ ምናተ እበ ፍገራትለ መትሰባሎም፡ ወጠን ሰዶዶት እንዴ ተኣደምን፡ እንዴ ትትዐመር፡ ውሕደተ ክምክምት እት እንተ፡ ሰሚተ ሻነት ፍርህት ወክጅልት እንዴ እንተ ዶል ልርእው፡ እበ ለሸቀው ሸቅል ወጠኒ ቃጋም፡ ሻናም ወሕቡናምቶም፡



## ርኢሰ ኢሰያሱ፡ እት አሊምፕሊክስ-ፓሪስ ለሻርክ ወጠንያይ ፈሪቅነ ትምኔቱ ስኔት ሸርሐ እሉ

ርኢሰ ኢሰያሱ አፍወርቂ፡ ዲብ ብድራታት አሊምፕሊክስ-ፓሪስ ለሻርክ ወጠንያይ ፈሪቅ ኤርትራዊ፡ ለሐልፊት ሰንበት ንኢሽ 20 ጃላይ ምን ገጽ ፈጅር ዲብ ዐዲ-ሀሎ እንዴ ትከብተ፡ ትምኔቱ ስኔት ሸርሐ እግሉ።

ዲብላ መፈውድ ዓዳት ወርያደት ሰፊር ዘመዴ ተኽሎ፡ ወመመቅርሐት ፈደሬሽናት ወጠንያይት ልጅነት አሊምፕሊክስ ለሐድረው ዲብ መናሰበት ስርሐ፡ ርኢሰ ኢሰያሱ እትለን አሌላት ለሀላ ናይር ተዋልል ርያደት፡ እት ዐድነ ለሀላ ምራድ ወቅድረት መጃላት ርያደት ብዝሕት ለልክርኤ ክምቱ እንዴ ሐበረ፡ “ኤረትርዮ እብ ዐደድ ወጅንስ ዲብ ዐለም ለሐሰው ርያደዮን ክም ለሀሉ እሰ ደማን ብዬ” እት ልብል ሰጀዐ።

አስክ ተሐት እንዴ ትከሬከ ለለአትሐዜ አላት እንዴ ትዳለ

ለትወቀለት ዐቦት ርያደት እት እግል ልትከደም ለአትፋቀደ ርኢሰ ኢሰያሱ ዲብ ሕግድ አጅናሰ ርያደት ሌጠ ልትርኤ ለሀላ ነስር፡ ዲብ ኩሉ መጃላት ርያደት እግል ለአስሐብብ ጸገም ትፋድ እግል ልግበእ ትፋኑ።

ዲብ ክሉ አቃሊም ዐድኑ ሸባብ ብዝሓም ለሻርክ ዲብ ብድራታት እግል ልትዝም ምህም ጋር ክምቱ ወእብ ሕስር ዛይድ እግል ልትጸበዋ ክም ወጅብ እት ልትወሴ ህዬ፡ ለሀደፍ - እብ ደረጀት ዐለም እት ገብእ ዐባዩ-ብድራታት እንዴ ሻረከው፡ ሕሸመት ለከ'ድን ዐውቲታት እግል ርኢብ እግል ልግበእ ክም ቡ ልእኩቱ ሓለፈ።

ርኢሰ ኢሰያሱ ዲብ ደንጎቤ መሻርክት ጅግራታት አሊምፕሊክስ-ፓሪስ 2024 ራፍዓመ ለሀላው መስኦልዮት እንዴ ፈሀመው፡ እግላ ብዕዳም ርያደዮን መሰል-



ስኔት እት ገብኦ፡ ዲብላ ወድወ ብድራታት እብ ዐውቲ እግል ለአቅብሎ አትናየተ። መፈውድ ዓዳት ወርያደት ሰፊር ዘመዴ ተኽሎ እብ ጀሀቲ።

ርኢሰ ኢሰያሱ እብ ትሉሉይ እግል ርያደዮን ለወድዮ አትናየት እንዴ ሐመደ፡ አንፋር ፈሪቅ ኤረትርዮ፡ ሕኩመት ወሸዐብ ለአርፈዐዮም ተ መስኦልዮት እግል ለአድምና፡ ዲብ ነስር እግል ልትጀሀዶ ትወሰዮም። ምን ዕለት 26 ጃላይ አስክ

11 አጎስት ዲብ ፓሪስ - ፈረንሳ እት ገብእ 33ይ ጅግራታት አሊምፕሊክስ፡ ኤረትርዮ እት ዐጀላት፡ ሕማሴ ወአትሌቲክስ እብ ዓመት፡ 11 አትሌት እግል ተአሻርክቲ።

## ቢንያም ግርማይ፡ እድንያይ ኮከብ ጅግረ ዐጀላት እግል አፍሪቀ ወዐዱ

ኤርትራ መትባድራይ ዐጀላት ቢንያም ግርማይ፡ እት ታሪክ 111 ሰነት ጅግረ ዱራ-ፈረንሳ እብ 387 ንቅጠት፡ “ናይ ሰልፍ ዕውት ፍሌንዮት አክደር አፍሪቂ” እንዴ ገብኦ፡ እግል ርሐ፡ ወጠኑ ወቃረቲ ታሪክ ሐዲስ ሰጀሎ።

ብዝሓም መሐልሊን ርያደት፡ “ዐውቲ ቢንያም ግርማይ፡ ሐቲ ምስዳር ዐባይ ገጽ ቀደም እት ታሪክ ጅግረ ዐጀላት ዐለም” እት ልብሎ ወሰፋ ህለው።

ቢንያም፡ ብሌ'ታ ዐውቲ ዱራ-ፈረንሳ ለገብኦ፡ እግል ፍሌንዮት አክደር እት ትገብእ ድንኪክ ጅግረ፡ እግላ ካልኣዩ ለፈግረ ወደዓም ፍሌንዮት አክደር እብ ዕውት ለዐለ ጃሰፕር ፈሊፕስን፡ እብ 33 ንቅጠት እንዴ ሐሳ ቲ።

እትሊ እት ቀበት 21 ምዕል ወመርሐለት 3,500 ኪሎምትር መሳፈት ለገልበበ ጅግረ ዐጀላት ዱራ-ፈረንሳ 2024፡ ቢንያም እት ታሪካይት ዐውቲ ለበጽሐ፡ እት 5ይት መርሐለት ለላብሰዩ ፍሌንዮት አክደር፡ እት ተለዩ 16 መርሐለት ምን መቅጠት እንዴ ኢትትነሰእ እብ በቃዐቲ ምን ዐቅቢዮ ቲ።



ቢንያም፡ ምስል ውላድ ዐዱ ወፈተኛ

ቢንያም እት 3ይት፡ 8ይት ወ12ይት መርሐለት አወላይ ናይ መርሐለት ዕውት እንዴ ገብእ እብ ሰጀለዩ ዐውቲ ወለረክበዩን ሰለስ መዳልዮት ደሀብ ቲ። “ሰልፋይ ዕውት አፍሪቂ እት መራሕል ዱራ-ፈረንሳ” እንዴ ትበሀለ ዐለም ለአትሃገ ወፍክርዮተ እት ብድረ ዐጀላት ለቀደረ። ቀደም እሰ ብድረ ዐጀላት እግል 11 ዕቁድ እብ ከወጅ ሌጠ ብሐት ዐለ።

ቢንያም እትሊ ዱር ፈረንሳ ሰነት ዮም ዓመት፡ እምበለ ለወድቀ ዲብ 16ይት መርሐለት፡ ክል ዶል ምስለ 10 ውቁላም መትባድረት ሾላተ እንዴ ገብእ ሰበት አትመመ፡ እሊመ ሕሸመት ዛይደት ለሀበዩ ወለሐሰ መትባድራይ ሾላተ እት እዲነ ለአተበለዩ ጋር ዐለ።

ወድ 24 ሰነት ቢንያም፡ እሊቲ ወወለቲ ዲብ ሐድረዮሀ መቃብለቲ፡ “እሊ ምዕል ዐውቲዬ፡ ለቀሌት አምዕል እት ሐዮኛ ቲ፡ ሕልምዬ ዮም ተሐቀቀ፡ እትሊ ጅግረ ቅድረት ክም ብዬ እግል አርኤ ድኢኮን፡ እብ ፍሌንዮት አክደር እግል እትዐወት ኢኮን ለአቴኮ”

እት ልብል ፈርሐቲ ሸርሐ። ቢንያም ወለት-ሳተ ዐውቲ (ሕሽ) እት ኬደ ዲብ ኢነት፡ አምኣት ኤረትርዮን መንዴረት ኤረትርዮ እት ረፋርፎ ሰሜቱ እብ ሕሸመት እት ልትላከው ክም ጸንሐው፡ “እሊ ሰርገል ዮም፡ እግልነ ምዕራፍ ሐዳስ ቲ” እት ልብል ተሃገ። ተእደዶም ወሕሸመቶም ህዬ ትከብተ ምኖም።

ቢንያም ዮም ዓመት እት ዱራ-ፈረንሳ እብ አርኣዩ በቃዐት፡ አስክለ ፍሌንዮት ህርዲ ለትዐወተ ፖካሸር፡ እት ክል መርሐለት ምስሉ እት ልትጋሜ መትረኣዩ፡ እግል ቢንያም እት ፈሪቁ እግል ለሓብር ለቡ ተ ንዩት ለአርኤ ክም ሀላ ብዝሓም መሐልሊን ተሃገው እብ። ፖካሸር፡ እግል ሕሸመት ኤርትራ ቢንያም፡ ለናይ ፍሌንዮት ህርዲ ዐውቲሁ ባምቡለትመ እግል ቢንያም ክም ጃእዘት ትበረዐዩ ወዲብ መነሰት መጠዩ ቲ። እብ አማን ህዩ ቢንያም ዮም ዓመት ለዐባዩ እድንያይ ነዋዲ ዐጀላት እት ፍረቅ ብድረ ዐጀላተን እግል ለሓብራሁ ልትሳሰዐዩ እሉ ህለዩ።

## ቅሳነት፡ እግል ምህር ዐጀላት፡ አስክ ፈረንሳ ሳፈረት

መትባድራይት ናዲ ዐጀላት ሰራይር ሳዋ ላተ ቅሳነት ወልዴሚካኤል፡ ምን መሕበር ብድረ ዐጀላት እዲነ (ዩሲኣይ) እብ ርከብቲ በክት ምንሐት ድራሰት፡ ለሐልፊት ጅምዐት አስክ ፈረንሳ ሳፈረት።

ቅሳነት፡ እትሊ እግል አውራሕት ለልትህዩብ ምህር ዐጀላት፡ ናይ ፍዕል ወሸሬሕ ድናሰ እግል ትንሰእ ቲ። ምን መክተብ ወጠንያይ ፈደሬሽን ጅግረ ዐጀላት ለበጽሐተነ ሐብሬ ከመ ተአክዱ፡ እት ወራሕ ሰብተምበር እት ሻምፕዮን ብድረ ዐጀላት ዐለም እግል ትሻርክ በርናምጅ ጸቡዋ እሰ ክም ሀላ ተአመረ።

ወለት 21 ሰነት ለሀሌት ሻ'በት ቅሳነት፡ ናይላ ሐልፊዩ ክልኤ ሰነት ሻምፕዮን ጅግረ ዐጀላት ኤረትርዮ ክም ነስኣት ልትዘከር። እሰ ሰእዮት ለበ ሻበት፡ እት እድንያይ ወናይ ቀበት ዐድ ጅግራታት ዐጀላት፡ ኤረትርዮ ዐድነ እግል ተአስሚ ልትሰኤ ምን።

ጅግረ ዐጀላት ኤረትርዮ፡ እት ናይ ውላድ ሰኒ ሂሩር ለሀላ መጃል ርያደት እት ገብኦ፡ እብ አዋልድ ሰኒ ለልተልህዩ ምንመ ህለዩ፡ አስክ እሰ ቅድረተን ለፈትሽ ዐባዩ እድንያይ ወወጠንያይ ጅግራታት እቲ እብሁዛት ክም ይህለዩ ለልትአ'መር ቲ። ከበክት ሰኒ እግል ቅሳነት ንተምኔ።



ቢንያም፡ ፈርሐቲ ምስል ዕዳሉ



### ደቅጥ ሸቅል እግል ሐንገልን ዝያድ ክም ልተረድ ወዴ




ለሰም አንፋር ምስል ሕማም ልብ ወሽፊግ ብዋረት ዓደት አንሳት ክም ልትጸበዋ እት ሸርሖ፡ እተ ክምስልሁመ እት ወቅት ሰነብ ለሳድፍ መዳያግ ትንፋሲ እት ፈቃዲትነ ወፍክርነ ተጸሲር ክም ቡ ወደሐው።

እት ደንጎበ ለዑለመእ እተ ሀበወ ሐብሬ ደረጃት ክል ሸቅል እብ መቅደረት ፍክርነ ወፍፍየትነ ክም ልትቀየም እት ሸርሖ፡ ህቶም ለበሐሰ እት 4 ሕሰት ክም ከፍለዉ እት ሸርሖ፡ እሊ ህዬ፡ እት ንዛም ሸቅል ለተንክቤ ለሸቅል ለልሰአሉ አጅወእ ወመቅደረት እብ እዴ ለልትሸቄ ሸቅል እተ ክምስልሁመ እብ ሐለት ናይ ዐቅል ለልትሸቄ ሸቅል ተ። እግል መሰል አሸቃል ክም አድረሶት ለመሰል ለትወቀለ ጨቅዋ ለጠልብ ሸቅል እት ገብእ፡ አሸቃል ክም አብጽሖት ልኡክ ወመካትብ ለልዐቅሶ ላኪክለትደህሪ ጨቅዋ ክም ጠልብ ምኖም ሸርሐው።

እት ጃምዐት journal Neurology እተ ገብአ በሐሰ ደቅዋ ናይ ሸቅል እግል ዛክርየትነ ለዐቅብ ወፍክርነ ክም ልጠወር ወዴ እት ልብሎ ሸርሐው። ዝያድ ሕሉል ለልትሐዩ አሸቃል እግል ሐንገልን ዝያድ መቅደረት እግል ተህሌ እሉ ክም ሰዴ ለባሕሲን ሸርሖ። ህቶም እተ ወደዉ በሐሰ ጠለብ ናይ ለትፈናተ ሸቅል እት ንየት ናይላ ሸቃላይ ለተንክበ ክም፡፡

ወእት ለትፈናተ ዕምር ምን 30 አስክ 60 ወእብ ፍንቱይ እት ዕምር 70 ለሀለው አንፋር እት ፍክርም ናይ በራደት ዐቅል ለሰም እት ወርክዮት እሊ ሕማም ተረት ዐባይ ክም ቡ ለዑለመእ ወደሐው። ምስል እሊ ለትጸበጠ ለባሕሲን እት ቀበት መዲነት ኖርወይ እት 305 አማክን እግል 7,000 ነፈር በሐሰ ክም ወደው ወምን እሎም መሻክል ናይ መዐየን (ዐቅልየት)

### ዊልያም ሼክስፐር



ዊልያም ሼክስፐር እት 26 ኣፕሪል 1564 ለትወለደ እት ገብእ፡ እት 23 ኣፕሪል 1616 ህዬ ምን እለ እድንዮ እብ ሞት ትፈንተ። ህቱ ምር ምነ ዐባዩ ኬትብት ህግዩ እንግሊዝ እት ገብእ፡ ኬትባይ ተምሲል፡ ሻዕር ወመመሰል ክም ዐለ ልትሸረሕ።


ሼክስፐር ዲብ ስትራትፎርድ ኡፓን-ኡፕን እት ዱለት እንግሊዝ ተወለደ። ሐድ 39 ለገብእ ፍፍላም ክም ሸቀ ልትአመር። ገሌ ምነ፡ ሮምዮ ወጁልየት፡ህምሌት፡ማክቤዝ ወኡቴሎ እግል ንዝክር እንቀድር። ለእሉ ሸቀ ተማሲል ለልአግዬ፡ ለልአትሲሕቅ ኮሚዲታት፡ተእሪክ ወብዕድ፡ ዐለ። አሸቃል ሼክስፐር እግል ፍቲ፡ ዝልም፡ ሺመት እተ ክምስልሁ ለትሐባለክ ተዮልል ወድ አዳም ለሸሬሕ ክም ዐለ ልትአመር።

ሼክስፐር እምበል እሊመ 150 ለገብእ አሸዓር ክም ከትብ፡ ወእሊ አሸዐር ህዬ እብ ግርመቱ ቅቡልየት ሸዐብ ብዝሕት ለቡ እት ገብእ፡ አሸቃል ሼክስፐር ዲብ ለትፈናተ ሀገሊት እንዴ ተርጀመ ምነ ካልእ ተማሲል ወለዐል ርኡይ ተ።

ሼክስፐር ዲብ ክታብት ወእት ተጠውር ህግዩ እንግሊዝ ግዴት ወቅል ዋዲ ተ። አስክ እለ እት መንፈዐት ለልውዕል ለፈናተ ከሊማት እብ ከሊቄ እመር ወደዩ። ተማሲል ሼክስፐር እብ ደረጃት ዐለም አስክ እለ ልትረኡ ክም ሀለ ወእት ለትፈናተ አሸካል ክም አፍላም፡አፔራ ወናይ መሰረሕ ተማሲል ብዱል እንረክቡ።

ሼክስፐር እት ሸቅሉ ፍቲይ ወሸኡብ ብዙሕ ለቡ ምንመ ዐለ፡ እብ ክሰሰ ተእሪክ ሐያቲ ላኪን ሐብሬ ዋድሐት አለቡ። ምናተ፡ ሼክስፐር እብ እት ፈን ለወደዩ ዶር አስክ እለ ክም ዕላመት ፈን እት እንቲ ልትዝክር ሀለ።

### 5 ፍንቲት ሰወር ሕዘው



### ሱዳን ለበዘሐ ኦህዲም ለትመልክ ደውለት

ለበዘሐ ኦህራም ለትመልክ ደውለት እት አፍሪቀ ሱዳን ክም ተ ልትአመር። ሱዳን ምን 200-250 ለገብእ ዐደድ ኦህራም ቀዳም ብዲቤ። ብዘሐ እት ሱዳን ለሀለ ኦህራም ምስለ ዲብ መሰር ለሀለ ኦህራም ዶል ለትርኤ ብዙሕ ፈርግ ክም ቡ ልትሸረሕ። እሊ በሀለት ሱዳን ለትመልኩ ምን 200-250 እት ገብእ፡ መሰር ለትመልኩ ህዬ፡ ምን 180 አስክ 200 ክም ገብእ



ለመኡምረት ለአፍህም። እሊ ክእን እት እንቲ ዝያድ 9 ሚልዮን ምን ሸዐብ እድንዮ ናይ መሰር ኦህራም እግል ልርኤ ሰዶሐት ክም ወዴ ልትአመር። እሊ ናይ ሱዳን ኦህራም ቀደም ኦምኡት ሰኖታት እት ወቅት ሰልጠነት ኑብያን (Nubians) ለትበነ ክምቱ ልትሸረሕ። እሎም ኑብያን እት እሰልፍ ሐንቲ እስትዕማር

መሰር ክም ዐለው ወእግል ወቅት ረዩም ሐንቲ እስትዕማርም ክም ጸንሐው ልትሸረሕ።



### ሳድሰ ወራር ኹብ ካርቱን



ክም ኣነ ልመድ ፍትዖም መርገዶም ጅግነት ክትታዩም ምሁዳ መገንዳ ሰጅ ክም ኣነ ህነ ለትገክደው ምን ፍጡን ገፊደ ዮ።

- #### ገኤ ምን በሀኔ
- እንተ እግል ትሰተሩ ለወጅበክ ምስጢር ብዕድ ነፈር እግል ልሰተር እግልክ ኢትጸበር፡ ሰበት እሊ እንተ ኖሰክ ምስጢርክ ዕቀብ፡ እግል ገብእ ነፈር ኢትአመን።
  - ሕልሙ እግል ልውዴ ለከድም ነፈር ፈዳብቲ፡ ዐደድ መቅደራቲ ለልትሐ'ለም ነፈር ህዬ አብቀራቲ፡ሰበት እሊ እግል ትብጽሐ ለኢትቀድር ገበይ እበ ኢትገሎ፡ ዐደድ ቅድረትክ ፈኸር።
  - ነፈር ብሸል እግል እሊ ኢሸፍግ፡ እግል ዕሬ ላኪን ለበድሩ አለቡ። ሰበት እሊ፡ ዐፎ እግል እሊ ሰበት ቀልብ እት ዐፎ ንትባደር።
  - እት ሐንቲ ዕጫት ጋምለት ህሌክ ምን ገብእ፡ ጽላል ሰኒ ትረክብ ወምስል መልሀይ ሰኒ ግሰክ ምን ገብእ ሰኒ ሓጃት ትክሰብ። ሰበት እሊ ፀላልክ እግል ልሰኔ መልሀይክ አሌሌ።